

Гурбанназар
ЭЗИЗОВ

СЕРГАЙ





Т. Ғзиз

ГУРБАННАЗАР
ЭЗИЗОВ

СЕРПАЙ



[ГОШГУЛАР ВЕ ПОЗМАЛАР]

Эзизов Г.

Серпай. (Гошгулар ве поэмалар). А., «Түркменистан», 1977.

312 с.

16000 экз. 1 м. 10 к.

Арамыздан ир гиден, йөне өз яшан өмрүнде оңат шахыр хөк-
мүнде таналан, Түркменистан Ленин комсомолы байрагының лау-
реаты Гурбанназар Эзизовың бу китабына өңки китапларына гирен
говы гошгулары билен бирликде, метбугатда чап болан соңкы эсер-
лериниң көпүси ерлешдирилди.

Бу китап поэзияны сөйиэнлере шахырдан галан ядыгәрликдир.

Эзизов К. Подарок. (Стихи и поэмы).

№ 45

26.31.

ТССР-иң Китап палатасы

1977

T2

Э35

Топлап, тертибе салаңлар:

Аннаберди Агабаев,

Атамырат Атабаев.

Э. $\frac{70403-088}{M 551 (15)-77}$ 76-77

мыз хем ёлдашымыз отурыпды. Шол столуң үстүнө дүшүп, шол столуң үстүндө сетирме-сетир чинтгелен голязмаларың саны йылда хер бир газет редакциясына я-да неширятың бөлүмине гелйән голязмаларың санындан көп болмаса, аз дэлди. Оларың иң говулары газет-журналлара-да, неширята-да шу ерден уградыларды. Голязмаларың гапдалы билен иберилйән хайышнамаларың, кепилинамаларың астында болса Эзизовың голы барды...

Гурбанназарың голуны кәте газет-журналларда яш авторың эсериниң яны билен чап эдилйән энчеме «ёлболсунларың» астында-да, яш шахырларың дөредижилиги хакдакы биргиден дүйпли макалаларың астында-да төрмөк болярды. Шахыр өзүниң шу белент хем асыллы везипесини соңкы пурсатына деңич бержай эдип, республикамызда яш шахырларың Бүтінсоюз поэзия фестивалыны гечирип йөрөн гүнлери арамыздан гитди.

Онуң яшлар билен ишлешип, олар үчин айдара зады кәнди. Онуң өйдәки столуның үсти хемише якы башланан голязмалардан, гараламалардан доллар дурарды. Йөне мән шол столуң үстүниң китапсыз я журналсыз вагтынам хич махал төрмөндим. Умуманам, онуң китапханасы ашгабатлы языжыларың поэзия китапханаларының арасында, мегерем, иң улусы болса гөрөк. Оларың ичинде гаты ачылман гойлан екежесем ёкды. Ол китаплар гезек-гезегине хер гүн агшам шахырың баш ужундакы столда онуң билен биле ука гидйәрди...

Гурбанназар Эзизовың эдарадакы столуны илкинжи сапар онуң эсинден бийдин ачмалы болдук. Столуң тахылындан шонда шейле сетирлер чыкды:

Сөйүң мени — йүрөк сөйгү күйсөйәр,
Шейле бир күйсөйәр — ёк чакы-чени.
Екеже адама етерлик сөйгү
Билен
бир пурсатлык сөйүң сиз мени.

Ек, бу губур дашына ойлуп язылан эпитафия дэлди... Гаралама гөрнүшинде ховул-хара кагыза гечирилен, шол бир вагтың өзүндө-де хер бир, сетири мазалы кемала-таба гелен, жанлы йүрегиң йылысына, махрине жүгрулан бу сетирлери Гурбанназар нерессе тәзеден

төчүрмөгө-де етишмэнди. Мегерем, бу онун иң соңкы голязмалары-
ның бириди. Гошгудан яп-яңылар хем арамызда дегшип-гүлшүп
йөрөн мэхрибан достумызың сеси эшидилип дуран ялыды:

Маңа кән зат,
Улы бир зат герек дәл,
Элиңизи йүрегңизе гоюң сиз:
Сизе сөйги билен йүзленийән гүнлем
Сөзлерими кесә чекмән сөйүң сиз.

Сөйүң мени — әхли эрки хем дуркы
Билен
сизе тарап ёллар чекени.
Еке өзүң сөйүп йөрсөң элмыдам,
Биразажык агыр дүшжек экени.

«Әхли эрки хем дуркы билен» оқыжа «тарап ёллар чекен» ша-
хырың адамлара болан сөйгүси ине шейле беләнт хем чунды. Бу
әгирт сөйги өзүни оқыжының «садык гулы» хасаплан шахыр йүре-
гине кәтелер. «биразажык» агыр гөрнүп, онун нәзик калбыны хопук-
дыржак ялы эдйәрди. Сөйгін асман ялы ымгыр, ким-кимирсиз, ну-
рана, энайы болан махалы шейле болян болара чемели. Себәби дәр-
дин улусы ынсан йүрегини көйдүрмек билен болса, сөйгиниң улусы,
оны эретмек билен боляр... Йөне сарпалы хем гудратлы затлары
(хатда тебигатың тәжи ынсан баласыны хем) дине улы сөйгиниң
дөрөтмәге укыплыдыгыны биз билйәрис. Гурбанназарың адамлара,
бу дурмуша йүрекде бесләп гезен сөйгүси хем шейле улы сөйгү-
лерденди:

Сөйүң мени — сизиң садык гулуңыз,
Соңра менден сизе галар шейле пай.
Мен сизе бахасыз серпай әдерин,—
Шаларың элинден гелмежек серпай.

Шахыр Әзизов өз оқыжыларына тутуш бир несле көплерин
элинден гелмежек серпай япды.

Шол серпай — онун дурмуша, бизе болан «ЫНАМЫ».

Шол серпай көплерин гезүне гөрнүп дур — ол «ЕР-ГӨГҮҢ АРА-СЫНДА». Элиңиздәки шу китап хем шол серпайың энтэк хеммеси дәл.

Сахы йүрекден эдилен бу сахы серпай көплере несип этди. Шахырың гошгуларыны юрдумызың энчеме халклары өз эне диллеринде газет-журналлардан окуп гөрдүлөр. Москвада хем Таллинде болса онун китаплары тержиме эдилеп чыгарылды.

Догрусы, Гурбанназар Эзизовың гөзеллик дүнйәсине гадам басып, өз ылхамы, зехини билен тарашлан затлары, «япан серпайлары» хас ир вагтта, шинди ол 16—17 яшларындака ил гезип уграпдыр дийсе-де болжак. Шахырың архивинде ине шейле тәсин бир голязма бар:

«1956—57-нжи йылларда мен бир кичижик гүляка ясадым. Ортагы гашының ашагында Ленинниң сураты ерлешдирилен шол гүляка илки мекдеп, окувчыларының Бүтинсоюз сергисине, соң болса Хиндистанда гуралан Бүтиндүнйә сергисине гатнашды. Маңа етен хабарлара гөрә, гүляка ызына гайдып гелмеди». Бу язгыны шахыр өзүниң, мегерем, иррәк дөвүрде язан бир гошгусына эпиграф хөкүмдә эрлешдирипдир. Гошгы:

Нирде мениң гүлякам,
Хайсы ерлерде йөрсүн?
Бомбейдеми, Делиде,
Ничик сергиде дурсун?

Тылла гашлы гүлякам,
Нирелерде гойдуңыз?
Дакынярмы я сени
Ак маңлайы халлы гыз?—

диен сетирлер билен башланяр. Бу гүн инди шахыр Г. Эзизовың «тылла гашлы гүлякасының» — онун ажайып поэзиясының «нирелерде ыз гоюп»; «ничик сергилерде дурандыгыны» икиржичленмән айтса болармыка диййәрин. Ол—мүңлерче окыжыларың йүрегинде ыз гоюп, милли эдебиятымызың гүллер ачян багының түрпе ләлеси болуп бурк уряр. Себәби Гурбанназар Эзизов йөне бир зергәр дәл-де,

сөз сенедимизиң хем чын зергәрлериниң бириди. Ол сөз билең иш салшыланымда, алтындыр күмүш билең иш салшыланымдакы ялы, ол ерде бошлуга орун галмаяндыгына говы дүшүнйәрди. Шахыр Г. Эзизовың поэзиясында, онуң илкинжи гошгуларындан башлап көплериң үнсүни өзүне чекен зат хем — сетирлериң докумасынын дыкызлыгы, берклиги, бентлердәки сетир-сөз тыгшытлылыгы болду-мыка диййәрин. Элбетде, бу ягдай бизиң поэзиямызда инди эшидил-мели зат дәл. Магтымгулыдыр онуң бейик эгиндешлери бие сөз тыгшытламагың, оны нышана дегирмәниң найбашы нусгаларыны гоюп гидипдир. Йөне урушдан өнки, соң янындакы йылларымызың поэзиясыны алып гөрелиң я-да алтмышынжы етмишинжи йылларын поэзиясыны алып гөрелиң. Хут шу меселеде, ягны—хер сетирин, хер бендин салламлылыгы, «хүммети», мускулының, «пружининиң йыгрымлылыгы» меселесинде—хут шу ерде белли бир өзгериш гөр-се болар. Мундан оя-йигрими йыл тутуш бир куплетде айдылжак болнан пикир шинди-шинди кәбир шахырларымызың еке сетирине сыгып дур.

Артыкмачлык душманыдыр сунгатың,
Тыгшытлы боланда бейикдир нама.
Мен пикирми бир сөз билең айдяркам,
Ол ерде үч сөзүң гереги нәме!—

дийип язан Гурбанназарың хем шу меселеде белли-күлли өзүнем көпимиз дуярча, кәбиримиз болса она өйкүнерче гошандының боландыгыны ныгтап айдасым гелйәр. Себәби ол дәври өз неслиниң векили болуп, ден-душларына гаранында хас инче, хас ичгин дуй-ярды. Бизиң дәврүмиз болса—минутларың хем сагатларың, аралык-ларың, ылмың, техниканың—эхли задың гөрүлмедик дережеде тиз-лешен, «дыкызлашан» дәври. Бу дәврүн дәреден неслиниң пикир би-лен дуйгусының югрумыны, оны бу неслиң йүзе чыкарыш форма-сыны хем озалкы ленч эдилең, йүзи солан сөз дүзүмлери билең бер-меклиқ эжизликди. Себәби адам аңының барха-өсүп, бир ерде дур-майшы ялы (онда-да бизиң гүнлеримизде!), шол аның формасы, яг-ны сөз хем өз дәврүне лайыклыкта өзгермек билең боляр. Бу хеммә белли зат («Евгений Онегин» билең Евгений Евтушенконың дилини денешдирип гөрәйиң).

ажайып непислик бар. Мениң бу непислиге ТАКТ диесим гелип дур.
Бу зейилли непислик дине непис калпда хашамланяр—көңүл такты.
Бейле непислик чын чепер эсерин тебигатындан гелип чыкяр — гөзелик такты.

Я-да башга бир гошгудан сетирлер:

Мен өзүми аямадым хич ерде,
Өзүми багш этдим өзгелер үчин.
Догры, көте азар берйөр йүрегим,
Оңам башга затдан болмагы мүмкин.

Башда «өзүми хич ерде аямадым», «багш этдим» дийлип, магтанылян ялы болуп эшидилйән сөзлер соңра: «көте азар берйөр йүрегим, оңам башга затдан болмагы мүмкин» днен жуда кичигөвүнли, адамкәрчиликли сөзлер билен шейле бир дүзленйөр велин, ене шол такт сөзүни гайталасың гелип дур. Кемем дәл, артыгам. Окыжынын йүрегине барян ёлам хут шу икарадан гечйөр...

Шыгрың ёкары медениетлиги. Непислик. Гысбылык. Чехов айтмышлайын, гысбылык—зехиниң яраны... Ине, шу угурдакы гөзлеглер, шуна болан вепалылык Гурбанназары уллакан тапындыларын үстүнден элтди. Түркмен поэзиясында зийәм отуз-отуз бәш яшларында белли-белли сетирлери аталар сөзүне чалымдашлык эден шахыр аз-азмыка диййәрин. Гурбанназар хем шоларын бириди. Онун энчеме сетирлерини ят тутуп, гайталап айдян окыжылара мен аз душамок:

... Кынчылык ёк, эжизлик бар дүнйәде.

... Энтек садалыкдан зыян чекен ёк,
Сада болсун огул билен гызыңыз.

... Дирилер гезип йөр дишини гысып,
Өленлең өлмүне себәпкәр ялы.

... Бизиң бәрде эдйән этмишлеримиз
Рахат ятыранок аталарымызы.

... Ерте бир мазар герек,
Олам уршук мазары.

... Сен өзүңден нече нэразы болсан,
Мя сенден шонча-да разыдыр разы.

...Биз херимиз өзүмизия зергэрмиз,
Мыдам өзүмизия ёнуп йөрмели.

Шейле мысаллары энтеклерем узалтса боларды.

Гурбанназарың гошгулары, поэмалары хакында айдыланында, онуң сонкы дөвүр поэзиямыза гетирен өз капыялары хакда-да, «гара-гара гаргалар гара гаргаяр» диенинде гагылдысы эшидилип дуран, революция хакда саз ачып, «уралларда урулман, сибирлерде сүйрелмән» диенинде, агыр гавдалларың гүңлеч сеси гелиён сетирлери ялы, онлап сетирлериндәки үйтгешик овазлылык хакында-да көп зат айтса боларды. Умуман, онуң үйтгешик бир капыя тапмаян гүни, сөзлериң үйтгешик бир овазыны эшидип, олары сазлашдырып гөрмейён вагты ёк диен ялыды. Ине, ол пурсатларың кәбири.

— Китабымың адына «Ынам» дакайсам диййән. Ненең гөрийән?

— Болжак ялы... Хем китабына ынамың, хем гелжеге...

— Ек, сен бу сөзи терсине окап гөр ханы. Шонда хасам дүшүнерсиң. Догруданам, мен оны терсине окап, онуң сөзбашы үчин тапан жайдар сөзүне хайран галыпдым.

Ене бир гүн:

— «Тротуар» бйлен «туруп отурыр» ненең? Капыя болжакмы?..

Мен бу сөзлери шахырың сөз сунгатына нече дережеде берлендигини, гижеси-гүндизи шонсуз яшап билмәндигини ене бир ёла ыгтамак үчин мысал гетирдим.

Гурбанназар Ээизов бир махал «Совет эдебияты» журналының анкетиниң совалларына жогап беренинде, «мен дурмушы өврөнмек дийип, өзүми өврөнмеклиге дүшүнйән» дийипди. Бу жогаба келте дүшүңсең, элбетде, ол сениң бөврүңем диңлетмән дурмаз. Йөне муңа шахырың өз дүшүниши ялы — төверегиндәки затлары жанын-тенин бйлен сызмак, хер бир зады өз пикир элегинде элемек дийип дүшүңсең велин, онуң кәбир сада сетирлериниң гудратына отурып-отурып

хайран галарсың. Ине, онуң өз гелнине багышлап язан шейле гуд-
ратлы гошгуларының биринден мысал:

Мен етмән өлмерин сениң янына,
Барарын ажалын сыртмагын керттп.
Сеңден нәче мензил дашлашан болсам,
Шонча-да сең билән яшарын артык...

... Мен Гурбанназар билән дуз-эмек болуп эп-эсли йыл тирке-
шемсон, көпленч онуң билән шәхере биле чыкярдым. Көчелерден
барыркак, онуң төверекде гөрийән затларыны менем гөрийәрмикәм дий-
йәрдим. Йөне Гурбанназарың «Газет нобаты», «Чишликчи», «Апа-
тур ага», «Пенжире» ялы гошгуларыны оканымдан сон, гөрмели
затларың ярысынам гөрмейәндигиме дүшүнп галярдым. Хава, онуң
гошгулары оны гуршап алян иң йөнекей затлардан дөрөйәрди. Се-
бәби онда Б. Худайназаровың беллейши ялы, «тебигата, адамлар
болан үйтгешик мәхир» хем «рухы жомартлык» барды. Йөне...

Сувсуз дегирмендир жеделсиз шахыр,
Бөврүң динләп, шахыр болаймаклык кын.
Биз гижелер гошгы язардык ахыр
Эртир бир сөз үсте сөгүшмек үчин.

«Жеделде сөвешсек алмарыс яра, диңе гошгымызың ярасы би-
тер» дийип хасап эден шахыр әдебиятың, әдебият хақдакы йити хем
чыңлакай гүррүңлерин, чекишмелерин ашыгыды. Себәби ол бу ме-
селеде өзүни ынамлы дуйярды, ол көп оқаярды, поэзия бабатда көп
зат билйәрди. Себәби ол:

Шахырлаң йүрегең топрага меңзеш,
Йөне башгаражык берйән хөреги.
Сен оңа чүй оқла, тикен, авы сач,—
Диңе гүл дөрөдер шахыр йүреги—

дийип хасап әдйәрди. Ол Языжылар союзындакы иш столуның тө-
верегине йыгнаның яшлара-да хут шейле болманы өвредйәрди. «Өв-

редйәрди»... Ек ол хич махал хич киме такал окап, өзүни ёкары тутуп зат өвретмезди. Ол диңе өз гөвнүндәкини айдарды хем-де:

Хава, биз бейик дәл. (Зыяны нәме!)

Йөне бейиклери дөрөдйәнлер биз —

дйерди.

... Хем шахсыети, хем шахырлығы билен өзүни иле алдыран Гурбанназар Эзизов эйям өз өмрүнүн отузынжы бахарында:

Мениң өз яшыма улы бахам ёк,

Оң бахасын кесгитлежек заман бар —

диймәге долы хаклыды.

Шахырың сайланан эсерлеринден дүзүлән элиңиздәки шу китап хем сизе азда-кәнде бу ажайып шахырың өмри хем дөрөдйәчилиги билән танышмага көмек эдәр дийип умыт эдйәрис.

Аннаберди АГАБАЕВ.

СЕРПАЙ

Сөйүң мени—йүрек сөйгү күйсейәр,
Шейле бир күйсейәр—ёк чакы-чени,
Екеже адама етерлик сөйгү
Билен

бир пурсатлык сөйүң сиз мени.

Маңа кән зат,
Улы бир зат гереқ дэл,
Элиңизи йүрегңизе гоюң сиз:
Сизе сөйгү билен йүзленйән гүнлем
Сөзлерими кесә чекмән сөйүң сиз.

Сөйүң мени — әхли эрки хем дуркы
Билен сизе тарап ёллар чекени.
Еке өзүң сөйүп йөрсөң элмыдам
Биразажык агыр дүшжек экени.

Сөйүң мени — сизин садык гулуңыз,
Сонра менден сизе галар шейле пай.
Мен сизе бахасыз серпай эдерин,—
Шаларың элинден гелмежек серпай.

Миннетдарлык сөзи сада болармыш,—
Елларың ак болсун, узага гитсин.
Бакы ука гитсем бир газаплы гыш,
Сең гойнуңда ятмак миессер этсин!

ЛЕНИН

Нирде болсам,
гайда,
шатлыкда,
тойда,
Булутлы гүн,
я-да гүнеш сачса нур,
Ильичин чалажа сүзүлөн гөзи
Элмыдама мең депәмден гарап дур.

Ленинин уллакан келлеси дейин
Оңат ниет билен айланып дур Шар.
Хер байдакда,
хер йүрекде,
хер иште
Владимир Ильич Ленинимиз бар!

Гызыл мейдандакы адам хатары
Ядаман середип сениң йүзүңе,
Ягшылык хем пәклик хакда хабары
Экидйәрлер ягты дүнйәң йүзүңе.

Бейик Он единжиң Революциясы,
Бу гүн сениң рухуң болуп яшайр.
Мениңем рухумда
мениң өзгердйән
Учгунындан алан революциям бар.

Шонуң билен хакыката гуванып,
Шонуң билен хайыр иши сынлаяң,
Сең ынамың Ленин, партия болса,
Сең ынамың асыл-асыл сынмаяр.

Мениң бир гуванжым, улы багтым бар,
Мең оңа чалышман бу дүнйәң барың:
Миземез,

еңилмез,

гызыл байдаклы
Лениниң сапында гуллуқ әдйәрин.

РЕВОЛЮЦИЯ

Йигриминжи асырды,
Он единжи йыл.
Ал байдаклар — пасырды,
Көчелерде — ил.

Герби орак — чекичди,
Деңлик ислейә.
Бу гүн көчә чыкыпды
Ре-во-лю-ци-я!

Ек. Бирден,
бир ерден дөремеди ол.
Ол адам дей илки догды, улалды.
Оны гөмдүлерем еди гат ере,
Ол болса еди гат асмана галды.

Чүмди шахталарың совук чунлугна,
Сөйди гарыплары — ковмы кәнлери.
Кын гүнлери ичлерини дөкдүлер
Оңа Силезияң докмачылары,
Оңа Францияң коммунарлары.
Ол көне дүнйәниң өркүн сарсдыран
Бир әпет вулканды, бир белент янды.
Марксың максады жем болды онда,
Лениниң гениси рухуна синди.

Ол Уралда урулды,
Ол Уралда улалды.
Ол Сибире сүрүлди,
Ол Сибирде сүйрелди.

Онуң элин зынжырлап, совук түрмә атдылар,
Эмма бир гүн Питериң заводындан тапдылар.

Оны өлдүрмөк үчүн мүн бир чәре гөрдүлөр,
Эмма эхли чәрелер она дерманды-дерман.
Белки, бейик Революция —
Революция болмазды,
Уралларда урулман,
Сибирлерде сүйрелмән.

ИНТЕРНАЦИОНАЛ

Өвүсйэр Заманың яшыл еллери.
Парлаяр байдагы совет гошунның.
...Узак чагалыкта—мекдеп йыллары
Айдымчылаң ярышына гошулдым.

Бири айдым айтды энеси хакда.
Бири Марса етип, Айданам чыкды.
Бойны яглыклылаң ичинде, хатда,
Ышк хесери хакда айданам чыкды.

Нобат ыза нобат сүйиши-де асса,
Ахырсоңы гелди мениң нобатым.
Эмелсиз әдимләп чыктым-да сахна,
Гармончының башламагын сорадым.

Гармоның овазы депәмден ийнди.
Гызардым.
Гарашдым от аларыма.
Шонда мен башладым сандырап, Интер-
националың белент ноталарына.

Мен жуда чагадым.
Сесимем ёкды,
Иллер дек овадан гыгырмадым мен.
Йөне богаз йыртып, сесим согдуруп,
Өйкениң елини гайгырмадым мен.

Гөвнүме айдымың чәги ёк ялы,
Алжырадым.
Маңлайымда дер-дүвме.
Йөне отуранлар элин чарпдылар,
Мениң мертлигиме.
Мениң хыжувма.

Айдымың гап билне етен дессиме,
Богазым от алып, гутарды сесим.
Утанып эмелсиз өз мертлигиме
Гелди шу гөзлерден гачып гидесим.

Бирден гөк гүрлән дей, шол улы залда
Энелер, аталар туруп еринден,
Бирхили,
Мылайым, белент овазда
Башладылар мең гутаран еримден.

Гүйч гошулды гитди аякдыр эле.
Ничикси гүйч! Акыл етирип билмен.
Онларча адамлаң арасы биле
Интернационалы тамамладым мен.

Мениң бегенжими дүшүндирмек кын.
Мен ганат багладым бегенчден яңа.
Сесим дәл —
Гарагол мертлигим үчин,
Биринжи байрагы бердилер маңа!

Айдымдан гудрат зат ёк бора чөмли.
Сөййән айдымларың барыны. Йөне
Шол ажап ярышдан шу гүне ченли
Интернационалы гайталап йөрүн!

1966

МЕНИҢ НЕСЛИМ

Поэма гириш я-да энэ йүзленме

Сениң укуларңы думан дей сыран,
Сениң мукаддес, ак сүйдүни эмен
оглуң

бу гүн гидйәр салкын саяндан,
шатлыгындан,
хасратындан, эй энем!

Сениң аладалаң чекиш гүйжүни
еңип,

бу гүн гиң орбита чыкярын.
Чагалыгмың ак кепдерсин учурып,
Оң ызындан
йигит болуп бакярын.

Мен гидерин узак-узак йыллара,
Ак маяның ак сүйдүни ичерин.
Ыкбалымы баглап титан йылдыза
Сениң үчин
дүнъелери ачарын.

Бир ерде

кын болуп,

гачса межалым,
Адамлара шүбхе билен гарасам,
Ынамсызлык,
Умытсызлык,
Тукаатлык
Көчесинде сергездан дей йөресем,
Ятлап сениң

нәзик мукаддеслигңи,

Хыялымда

маңлайындан өперин.

Хорланан.

хем шемал ялан йүзүми

Сениң

хич зат билен деңәп болмажак
бармакларың арасындан тапарын.

Мениң улы дөвре дүшүнмезликден.

Дөрән тукатлыгма диерсин:

«Ерсиз!»

Сен оглуна: «Думан ичре гезйән» дийп,
игенмерсин,

сөзүн кесә чекмерсин.

Мен,

тәседен,

ол гадымы Антейиң

Ере аяк дирәп гүйч алшы ялы,
Сениң пәклигинден мүн гез бейгелип,
Гөзләрин өзүме иң герек ёлы.

Гижелер яссыгма чүй болуп чүмен
Алададан урунярын икиян.

Дурмуш толкун уруп гарашяр маңа,
(Саңа ничик сөз айдайын, океан?).

I. Бригантина елкенини гөтерйәр¹

Оңат дуйгы,

бет пыгыллаң үстүнден

Хайбатлы гүн догуп гитди галкынып,

¹ Бригантина — эсерде несли тәзе дүйнәләре, ачышлара, гөзел-
лиге чагырян символика елкен хөкмүнде алынды.

Бейик шәхерлерин ган дамарындан —
Көчелерден

нуры акды толкунып.

Гүн ким үчин тылла йүзүн өвүрип,
Башга бири үчин чапмаз зыяна.

Ол

планета үчин ишлейәр. Оңа

Америка нәме,

Азия нәме.

Ол Азияң дар хем сүйри гөзүнде

Европанын мавы гөзүн огшаяр.

Онуң үчин

тикенекли серхет ёк,

Оң үчин

Ер диен

Планета бар!

Бир вагт

башына шум төлей инен,

Бир вагт

харабаң үстүнде талан

Шәхерлер ояняр агыр укудан

Адамлаң бегенжи,

гынанжы билен.

Ояняр укудан агыр адамзат

Яшайыш ене-де бат аляр ерде.

Шейдип,

Гүнүң гүни ояняр олар —

Қырк бәшинжи йылда догуланлар-да.

Олар

бу гүн гиден узак деңизе .

Дөш герип еңерлер толкунларыны.

Дөвүр!

Сен ел болуп эжит ве эжит
Олаң романтики елкенлерини!

Сен олара эхли бейиклигини,
Эхли
аладаңы,
ыкбалыны бер.

Яшам болса
иң ынамлы несилдир —

Олар
сениң үчин жогап берерлер.

Серет:
асман хо-ол узакда
гүберлип,

Деңзин белент кенарында гутаряр.

Башланяр чал деңиз...

Үфле сен дөвүр!

Бригантина елкенини гөтерйәр!

Эшит! Дөвүр!

Яшыл шемал шуввулдап,

Ганатында яшыл айдым гетирйәр,

Сениң умыт,

аладаңы йүкленип,
Бригантина елкенини гөтерйәр!

(Ички монолог)

Дөвүр:

Несил! Хайсы яна тутярсың ёлы?

Несил! Нәме үчин ынжалыксыз сен?

Кын дүшмезми

сизиң одиссеяңыз
Мениң иңнән улы аладам билен?

Бу ёллар узакдыр.
Бейикдир асман.

Бу ёла,
асмана
гиң гадам урун.
Адамлар бейгелдйэр дөвүри, несил!
Менем адамлары бейгелдйэрин.

Несил:

Атамыз!
Дөврүмиз этме алада.
Иң кын сорагларны эчил сен бизе.
Бригантинаң елкениңе өврүлөн
Революцияң
ал байдагы биз биле!

Сен дине элиңи йүрегке гой-да
Ынан бизе
энән ынанышы дек,
Максадымыз:
гүл дөрөтмөк дашлардан,
Дензиң вагшы сесин саза өвүрмөк!

Дунйән нэзиклигин сызмак кэримиз,
Эрбетлик үстүнден гөк дей гүнчөмөк.
Гөрүлмедик гең кенарда йылынып,
Эшдилмедик овазлары диңчөмөк.

Бизиң ганымызда одиссеялар,
Революцияның яңы —
нэзик сазымыз.

От герекми?—

Прометее гарашман,
Одумызы тапынарыс өзүмиз!

II. Нәме үчин!

Нәмүчин!

Нәмүчин

ичгинден-ичгин

Уршы ятлаярыс?

Ятламазлык кын...

Онуң йүреклерде гоян ызыны

Йыллар,

еллер өчүренок

нәмүчин?

Шат бахар жан берйәр бу эне ере,

Онуң леззетинден ганмак жуда кын.

А биз ене, ене, ене ве ене

Уршы ятлап,

бозулярыс

нәмүчин?

Нәме үчин

эхли гинишликлерин,

Материклең, узак меридианларын

Энелери мэкәм гысып дишлерин

Шиндем ятлашып йөр өз мерданларын?

Уршы ятламак кын,

Ятламазлык кын.

Уруш дөвүр үчин агыр кыссадыр.

Ол —

улы бетбагтлык өленлер үчин...

А дирилер үчин...

ики эсседир.

... Ызда гоюп «Алгебраны», Пушкини,

Ызда гоюп йыгылмадык чемени,

Гитди

шәхерлерин гөзүнин нуры,
Йүзүнин тувагы — йигдекчелери.

Энелерин, хей, ослажак задымы,
Гүлле биле гүңлейәркә чөл-дүзлер,
Олар —

яңы мурты табан огланлар
Европаның ыкбалыны чөздүлер.

Аздыр өмүр үчин

өмрүнден гечип,
Бейик болуп гидйән өз ыкбалындан.
Галды олар

өлүм серхедин гечип,
Ядыгәрликлерин пьедесталындан!

Олаң от дей янып гечен өмри инди
Музей,

көче,

шәхерлере өврүлди!
Олар бизиң билең әхли ёлларда,
Олар бизиң биле айланыр ери,—
Бригантинамызы ак ёла салан
Қыркынжы йылларың романтиклери.

Революцияң комбриг, комбатларына,
Меңземекчи болуп

яшадылар кын.

Олар илки

Қорчагини сөйдүлер,

Соңра

Матросова өврүлмек үчин.

Олар ховлукдылар кәмил чыкара,
Санадылар хер минуды, сагады.

Дүйшлери

чаганың гөржек дүйши дәл:
Хер бири ал атын гамчылап барян
Бейик революцияң комиссарыды!

Олар гелжек неслиң ажап дәплерниң
Дәнесинден безәп чыкды бу ери.
Ине,

олар шейле тәсин несилди —
Қыркынжы йылларың романтиклери!

III. Мениң мекдебим

Қыркынжы йылларың романтиклери!
Уршы еңиш билен этдилер ахыр.
Урушда дине бир өлмейәр адам
Урушдан гайдыбам гелинйәр ахыр.

17-ден башлап тә гелжеге чен
Бизин байдагымыз элван-гырмыздыр.
Қыркынжы йылларың романтиклери,
Алтмышынжы йыллар
аталармыздыр.

Хатда
иң бир сада,
йөнекей ишде

Айдалын
машгала ишлери бизи
алжыратса,
херекете гетирйәс —
аталардан алан эндиклермизи.

Мыхман телсе:

«—Хош гелдиниз!» диййәрис,

Говумы,
эрбетми —

Этмейэрис сын.
Гиден вагты: «Гелип дурун!» сөзүни
айдырыс, ене-де гелмеги үчин.

Гиже-гүндиз Глобусы айлаяс,
Өврөйэрис
гиже-гүндиз ядаман.
Диңе оңат баха алмак үчин дэл,—
Сөймек үчин
онуң белент Адамын.

Сөймек үчин шапагыны,
иңригин,
Гелмедиклең ятан ажы топрагын.
Гүлле гөрнүшине гирен шум ажал
Пара этмесин дийп гүлүң япрагын.
Ак отаглы мекдеплере гатнаяс,
Ыхлас биле долы йүреклеримиз.
Эмма
өзүмизем билмән

шол гүнлер
Башга бир мекдебе гатнаярыс биз.

Ол мекдепде
пенжире ёк,
дивар ёк.

Асман дур
ол ерде
үчек ерине.

Ине,
шейдип,
гатнап йөрүс ядаман,
Аталаң

ин кәмил
мекдеплерине.

Ол догры мекдепдир.
Онуң йүреги
гиндир,
мәхрибандыр,
мердемдир,
пәкдир.

Ол мекдеби еңиш билен газандык,
Индем ондан йүзи өвүрме ёкдур!

Олар бизиң гөзүмизе баканок,
Бизиң йүрегмизе
середйәр олар.

Ондакы пес,
эжиз башлангычлары
Лазер шөхлеси дей
эредйәр олар!

Ата дәл-де
сениң сырдашың болуп,
Сыпап гундуз ялы
сейрек сачларын,
Гайталамаң диер
шовхуна уюп
Аталаң гойберен ялңышлыкларын.

Белент эстакадалара гиделиң.
Космоса гиделиң.
Йөне биз хергиз

Унутман
аталаң сада өмрүни
Оны рухумызда саклалың эзиз!

Чунки
аталармыз дине ата дәл —
Өзбек,
рус,
грузин,

түркмен,
эрмени,—

Олар — Он Единжиң революциясы.
Бейик Қырк бөшинжиң эдерменлери.

Эгер шол мекдебе дөнүклик этсен,
Дөвүр сең үстүңе лабырын салар.
Онда сең

Ленине, революция,
Еңише дөнүклик этдигиң болар.

Дөвүр әпет маңлайыны сыпалап,
Ойланяр.

Сен бу гүн аркайын ятма.

Өзүн
ата мекдебине дөнинчән

Гатна!

Шол мекдебе
вепалы гатна!

Ол ерде Эфлатун, Аристотель ёк.
Оларың өзлери

акылдан долы.

Гатна шол мекдебе — кәмил мекдебе,
Эртеки несиле жогап бийр ялы.

IV. Дөвүр

О нәхили «Йитирилен несилмиш?»

О ким боляр.

Ким «гахарлы несиллер!»

Не бир көне,
Не-де тэзе эрада
Бейле зада душан дэлдир асырлар.
Асыр дөрөп экин экдик, ордук биз,
Урушдык. Ярашдык, гижелер сөйдүк.
Бизе гыммат дүшөн бу кын асырын
Эййэм дең ярысын аркада гойдук.

Гиже-гүндиз сыяхата хөврүгип,
Узак мензиллерде болупдык илчи.
Асыр!

17-нжи бейиклигимиздир,
Байдак эдип гөтерйәрис
Ильичи!

Сылаярыс Хош пыгыллы юртлары,
Сылаярыс,
гөвни ачык, сыланы.
Дүвнүк кесели дей гөтерип йөрүс.
Бокурдагымызда Хиросиманы.

Хич асырын 17-си болманды,
Ол тэзе эраның болды сакасы.
Йөне
көне,

тэзе эран хич вагт
Болан дэлдир тукат Нагасакасы.

Яндым Нагасакаын янан гүнлери,
Бухенвальдың дарларында асылдым.
Мениң багтым, айдылмадык айдымым.
Мең хасратым—Йигриминжи асырым.

Неслим! Ур депреги, ояр юртлары,
Йүрекде янлансын мысалы депрек.
Овнук иште бейик болмак ягшыдыр,
Бейик иште болса эгиртлик герек.

Телескоплар билен бакмалы гөге,
Ачылмадык тарп ерлери сүрмели.
«Алымлар атомы бөлүберсинлер,
А биз адамлары бирлешдирмели».

Асман ере инмез, ер-де асмана;
Адам барка ерем, гөгем ыранмаз,
Ил дердине ярамадык йигидин
Өз дердине яражагна ынанман.

Сен бу гүн көңүлдө дөрөн кичижик,
Эжиз мейиллерни душман дей сындыр.
Бу кын дөврүн несли болмак аңсат дәл
Йөне ондан гачмак мүң эссе кындыр.

Ек!

Асманам инмез, ерем чөврүлмез.
Сув акар,

даш галар,
чагалар гүлер,

Болмаз

иң биринжи, иң соңкы несил
Болар, элмыдама несиллер болар.

Сәхерлер оянып сүйжи укудан
Эне чагасыны гужагна алар,
Диймек, шатлык болар ериң йүзүнде,
Диймек, ер йүзүнде несиллер болар.

Атомың ховпундан эдип ховатыр,
Теркидүнйәлиге урмак не деркар.
Пикир эдиң ахыр, шол ховпы богуп
өлдүрмәге энтек улы гүйчлер бар.

Шоң үчин асырда гүнә ёк, гүнә.
Асыр

пейвагтына акян вагтдыр.

Дөвре дүшүнмезлик—

дөврүн шумлугы.

Дөвре дүшүнмеклик

дөвре багтдыр.

Энәниң чагасын сөйүши ялы,
Оңа акыл пайхасыны берши дек.
Бизе

дөври

эгнимизде гөтерип,

Оны белентлере эжитмек герек!

Муны йүрегмизе язмалы бакы,
Гайталап йөрмели миллион гезек:
Овнук иште бейик болмак ягшыдыр,
Бейик иште болса

эгиртлик герек.

Чүнки дөвүр дөмүп йүрегимизден
Ыза тесип,

өсүп, өзгериپ бада,

Бейиклигмиз биле бейгелмелидир
Шейдип яшамалы ягты дүнийәде.

Бу ерде чөзмеси кын меселе ёк,
Меселәң чөзгүди сададыр сада:

Дөвүр —

бу несилдир гужур-гайратлы,

Дөвүр —

бу, умуман, адамдыр адам!

Энциклопедияның гатларыны ач,
Сөй, йигрен, дурмушда диенин

гелсин.

Йөне бир агыры болсун бөврүңде
Олам адам хакда аладаң болсун!

Сең этжек ишини хич кимсе этмез,
Ёкдур бу дүнйәде биленни
билжек.

Неслим!

Көпри болуп дурсун арада
Ызында гечен дур,
өнүнде гелжек.

Онки сүңнүн адам үчин ишлесин,
Голларың голдасын, гөзлең гарасын.
Беденинде шол агыры, шол үнжи
Он үчүнжи сүңнүн болуп дөресин.

Сөйги

Сөйгүден гелйәрис
Барярыс сөйгә
Ерден дөрәп,
ере гидилши ялы,
Шоң билен бейикдир — адам ниети
Шоң билен гөзелдир — адам хыялы.

Сөйги оюң дәлдир.
Сынагдыр сөйги.

Хер етен
оң йүкүн гөтерип билмез.
Сөйгә мынасыплар гөтәр сөйгини
Сөйги
эжизлериң голундан гелмез.

Биз бу дүнйә
гожа диййәс кәярым,
Эмма дүнъе, гөршүмиз дей
яш бу гүн.
Сөймедиклер

яш дүнъеде гожадыр,

Сөөн сүрйәр гожа дүнийән яшлығын.
Ол бу дүнийән иң мукаддес мирасы
Оны ата-бабалармыз бир заман
Яман ниетлерден,
совукдан, отдан

горап,
бизе говшурдылар саг-аман.

Дүнъе өзгерип дур.
Булутлар гечйәр.
Агачлар гураяр.
Дөрөйәр агач.

Адамлар өлйәрлер,
Дөрөйәр адам,
Бу шейле болмалы.
Ёк башга алач.

Сөйги үчин тебигатда канун ёк.
(Билемок, ол тебигатың өзүми?)
Мен — адам:
сөйгүден дөредим башда.
Сөйги дийбем
юмарын мен гөзүми.

Билйән,
адам алып шөхлән тизлигин
Узак-узак дүнъелере ёл салар.
Ызда белент көшклер,
отлар,
деңизлер,
Иң бетерем
белент адамлар галар.

Айланар ол
Ак маяның ёлуны.
Аршың түмлүгинден этмез ол хедер.

Ол диңе
Ер диен планетада
Галан нэзик сөйгүсини ят эдер.

Ылым шейле диййэр: йүз йыллар өтүп,
Ол доланып гелер догдук дияра.

Эмма

дост-гарындаш, танышы болмаз,
Онат сөзлөр айтмаз сөйгүли яра.
Дөрт-бөш несил өтүп гиден дүнъеде
Ол —

гечмишден гелен —

гең галар йөрер.

Йөне ол хер йүрек,

хер бир адамда

Шо-ол

таныш сөйгүниң йүзүни гөрер.

Неслим!

Бир арзувым:

белентдир сөйги,

Сөөн киши үчин

белент болма бар.

Ол сени дөрөтди — арша гөтерди,

Индем, сөйги үчин сенсиң жогапкэр.

Сөйүң!

Сөйүң!

Сөйүң! Айлы гижелер,

Айсыз гижелерем сөйүң ядаман.

Бизин

бу газаплы йигриминжиде

Өрэн улы сөйги герек адама!

Сөйгиң гүйжи билен айланяр земин!

Элбетде, бу гүйже телпек гоймалы.

Гүйч диймек

яшлыкдыр.

Яшлыкдыр сөйги —

Яшлык

белент хем арасса сөймели.

Гожа Галилейиң айдышы ялы:

Хер ничик-де болса айланяр земин

Йөне

шиндилерем яшашып йөрүс

Ягты хем гаранкың серхединде биз.

Бир ерлерде: «Эже, нан!»

(Сөйгини халас эдин!)

Бир ерлерде: «Эй, женан!»

(Сөйгини халас эдин!)

Арап йигди зынданда

ахмыр билен уруняр.

Он дилинде: «Эй, пенам!»

(Сөйгини халас эдин!)

Ела дүшүпдир бетнам,

Төверек ган, ган, ган.

Дүнийәң дилинде «Вьетнам!»

(Сөйгини халас эдин!)

Азан,

Азан болмасын!

Маутхаузен болмасын!

Шатлык,

хасратым асыр!

(Сөйгини халас эдин!)

Нәче кын болса-да кын,

Ериң гелжеги үчин,

Неслиң болжагы үчин,

Әхли яман

шер ишден

Сөйгини халас эдиң!
Халас эдиң!
Халас эдиң сөйгини!
Әхли бела-бетерлерден гутарың.
Гөтериң сөйгини!
Халас сөйгини!
Единжи материк эдип гөтериң!

Гуруң!

Адамзат аңының
 арша середип,
Онуң хыялыны билйән махалы,
Қичи дөвлетлерин
 ула өврүлип,
Улулаң
 асмана
 галян махалы.

Унудың овунжак аладалары,
Юрдун
 бир максатлы ёлунда йөрүң.
Қитап оқаң!
 эдиң белент арзулар.
Көнәни юмурың!
Тәзәни гуруң!

Шәхер гуруң —
 пенжиреси гиң болсун,
Сәхер
 гүн шәхере башыны эгсин.
Бинасы берк,
 белент-белент жайлара
Авара дурналаң ганаты дегсин.

Көчелери
ал шапакдан башланып,
Узап
ене ал шапакда гутарсын.
Адам шол көчеден уграсын дүниә
Хем шол көче билен дүниә гетирсин!

Багтлы болар шейле шәхердә яшан
Гайгы дүшмез,
гусса дүшмез ядына.
Сиз оны гиң гуруң!
Сиз белент гуруң —
«Гүн шәхери»
диер ялы адына.

Ховалы көпрүлер биңа эдилсин!
Еңил болсун
онун
мүнүп-дүшери.
Ол бир йөне-мөне көпри болмасын —
Яда салсын
тәмиз элемгошары!

Ол бир йөне-мөне көпри болмасын —
Аягын берк уруп ериң шарына
Дурсун ол.
Адамлар гечсин үстүнден
Дүшүнишмек үчин бири-бирине.

Ракеталар гуруң улы ой биле.
Вагтлайынча
ташлаң мәхрибан шары.
Дердине эм болуң
узак йылдызың —
Ериң азарыдыр
гөгүң азары.

Гурмак үчин инипдирис бу дүньә,
Гурмак үчин

планета болмаз дар.

Бизин хеммәмизин бир мәхрибанмыз —
Бизин чын энемиз — Ер шарымыз бар!

Сәхерлер оянып,

айдымлар биле

Хатар дүзүп, ише тарап йөрүлсин.

Бу планета

дуршы биле

жошгунлы

Гурлушык мейданы болуп гөрүнсин.

Гөни болсун хатарлармыз

элмыдам.

Ол аңк этсин дүньәң уссаларыны.

Гой, олар

шу хатарлардан алсынлар

Гөнүлик өлчегниң нусгаларыны!

Бар зат гечйәр

бу дүньәде

өзгерип,

Йыллар

гурадярлар алманы-нары,

Диңе бир зат бу дүньәде бакыдыр —

Аңымызың,

Йүрегмизин хүнәри.


1967

Йөне урушларың бир кадасы бар,
Ол гайдып гелене бермез карары:
Дирилер гезип йөр, гысып дишлерин,
Өленлең өлмүне себәпкәр ялы.



УРША

ЙҮЗЛЕНМЕ



БАЛЛАДА

(Гөзел Италия топрагында фашист-
лере гаршы гөрешде вепат болан
туркмен йигиди Жумадурды Сабы-
рова багышлаярын)

«Саг бол, эне мекан, сүйт эмен ерим,
Аглама, эне жан, гайдып гелерин.

Сүпүр гөзяшыңы, бес эт ахыңы,
Ил үчин догруппдын, дүшүн ахыры.

Дөшүни паралап душман гүллеси,
Ватан ховп астында дурияң пиллеси,

Мердем бол, эне жан, бес эт ахыңы,
Мен халкың перзенди, дүшүн ахыры!

Тәмизләп душмандан мукаддес ерим,
Саг-аман яныңа гайдып гелерин!»

Гижелер сөвешди. Гүндиз сөвешди,
Киеви эеләп, Карпатдан гечди.

Ган дөкди. Йыкылды, ыза тесмеди,
... Соң оны даш үлкә зыңды кысматы.

Гөзел Италияның мерт оглы биле
Ол доган окашды эл берип эле.

«Сөйдүм асманыңы, илиңи сениң,
Италия, Италия, Италиям мениң».

Гөзләнде йигиди фашист эсгери,
Гизледи Италия, Италияң ери.

... Ызладылар оны. Ахыр тутдулар.
Соң атылжак ере алып гитдилер.

Италияң асманы гара бүренди,
Ах уруп, Италияң ерем ыранды.

«Ким сен?» Фашист мавы гөзлерин юмар,
Йигит гөге бакып мердемси дымар.

Гарибальдин юрды Италия дымар.
Отжагазлар дымар, гушлар-да дымар.

Сонра Ажал мүнүп гүллэн гершине,
Йигидиң эркини аляр дуршуна.

Асман гөзяш дөкүп, гүйчли ел өсйөр,
Италия түркмени багрына басяр.

«Саг бол, эне мекан, сүйт эмен ерим,
Аглама, эне жан, гайдып гелерин!

Сүлүр гөзяшыңы, бес эт ахыңы,
Тэк сен үчин догманма дүшүн ахыры!»

Сен оны кырк бирде ёлладың бейләк,
Әхли ёл-ёдалаң барян ерине.
Қырк үзде бирденкә йыкылды оглуң,
Сениң билен душумагың ерине.

Ол кырк үчден туруп гайтмак иследи.
Сениң чал башыңы сыпамак үчин.
Ёлагчы отлы ёк, командировка ёк.
Қын...

Багры билен сүйшүп гелжегем болды.
Нәтжек, шол кырк үчден сыпып боланок.
Сен оглуңдан гаты гөрме, Эне жан,
Гелип биленок.

УРУШ

Алтымдамы?
Едимде?
Билемок аян.
...Чөрек үчин мен ирден
Дүкана барян.

Дүнъе имисалалык,
Гөкде йыддыз кән.
Сага.
Сола.
Соң гөни.
Ине-де дүкан.

Учды имисалалык,—
Жагылда-жугул.
Хөкман үлеш пайымы
Алмалы шу гүн.

Дурдум агыр нобата
Нобатым етди.
Түйлек, даяв бир киши
Дөшүмден итди.

Нобатыма дурды-да,
Узатды чекин.
Гыгырдым «Нобат меңки!»
Хайкырды: «Чекил!»

Ене дурдум нобата,
Сүйшди ол асса,
Юка йүрек аяллар
Диййәр: «Нерессе».

Вах, бу нобат!
Бу нобат!

Резин дей сүйнди.
Дөрт пасыл өз нобатын
Чалшана дөнди.

Мең йөрәп дәл, асылып,
Нобатым етди.
Чөрегми алдым-да,
Өймүзе гитдим.

Бегенжимин чәги ёк,
Гобсуңяр йүрек,
Хыялымда — өйүмиз,
Элимде чөрек.

Тегелек гүн галыпдыр —
Айдың төверек.
Элимдәки чөрек дей
Гүнүм-де чөрек!

Көче имисалалык
Хова йүпекди.
Сола.

Бирден шол түйлек
Өңүмден чыкды.

Гөрүп рухсуз йүзүни,
Мен галпылладым.
Өзи ачмы?
Гөзи ач?
Билип билмедим.

Ол башда гөзи биле,
Чөрегми ийди.
Соңра: «Йигит, бол, эчил.
Чөрегңи» дийди.

Мен гыгырдым, мөннүрдим:
«Мениңки чөрек»

Пышырдады: «Шол чөрек
маңа-да герек»

Чөрегими алды-да.
Еңсәмден итди,
Төверегне гаранып,
Угруна гитди.

Мен иңледим, ичимден
Санжы тутан дек.
Хол анырда әпет гүн,
Хол бәрде түйлек.

Дөнүп гара нокада,
Йитди ол ине,
Тегмил болуп япышды
Гүнүң йүзүне.

...Бу ерлерде шейлерэк
Акярды дурмуш.
Узак бир ерде болса
Якярды уруш.

Ол уруш-а дүшнүкли
Ол маңа мәлим.
Йөне, ери, бу уруш,
Ери, бу нәме?

Уршун бир кадасы бар.
Полкы ёк эдер.
мазар әкер,
әжізлең,
полкун дөрөдер.

Баша дүшен сынагың
кынлыгна бакман,

ынанярыс: уршы
еңерис хөкман.

Йөне шол агыр гүнлер
Йүзүни ачан
эжиз диен миллети
еңерис хачан?...

1966

ГӨДЕК СОЛДАТ

Фронт ёлларында гөдек солдата
Бир гыз ашык болды.
Багш этди өзүн.
Сөз тапмады солдат оңа диере,
Қалбына синдирип билмеди нәзин.

Гүнлең бири шинель атып үстлерне,
Онуңам үстүнден атынып асман,
Ятдылар
Гөдеклик хемем нәзиклик,
Арадакы улы серхеде етмән.

Диңе даң чигреги якып башланда,
Гызың дүйшлериниң үстүне басман,
Гөдек солдат «ёрганыны» бөлүшди,
Гыза шинель дүшди,
Өзүне асман.

Аякда габарчак, маңлайында дер,
Дөрт йыл геченден соң доланды эсгер.

Обаның гашына гелди, отурды,
Чилимини мүштүгине өтүрди.

Ховлукман отлады. Ховлукман сорды.
Хэзир ажы чилим — лукмандан зорды.

Обадыр арада еке мензил ёк,
Эсгер обасына сын этди узак.

Чилими гутарды. Отланды ене.
Гышарды яшажык отун үстүне.

Аңырда ак тамлар, ак өйлер үсте
Галярды йылан дей гойы ак түссе.

Йылың бахар паслы, гүн өйле вагты,
Йигди учурярды душушык багты.

Эсгериң акылы етйәрди оңат;
Оба етсе оңкы сылагдыр — хормат.

Улы той тутулып, гоюн союлар,
Дүнъеде иң оңат сөзлер дийилер.

Шейдип, гүнлер гечер, башгасы гелер,
Багта, гүзераңа эндик эдилер.

Йөне хэзир гең-таң хумар болуп сер,
Обасына бакып ятырды эсгер.

Обасына бакып, ятырды хэли,
Багтыны ажажык узалдян ялы.

Уруш гидип отырды
Гүнбатар сары.
Йигдин ызында галды
Сөйгүли яры.

Шол көпелди отурды
Йүзде йыгырды.
Гүндиз ак экин орды
Гиже эгирди.

Кувват берди гахрыман
Яры билине.
Биржик шүбхе этмеди
Дирилигине.

«Дири!» дийди ятанда,
Туранда: «Дири!»
«Ёк инди гелмез» дийди
Нәкесин бири.
Шонда-да дийди гелин:
«Диридир дири!...»

Горадымы ыхласы
Я-да дилеги.
Яры агыр сөвешден
Доланды, гелди.

Гоншы-голам совулып,
Галып икичэк,
Юмшак дүшек язылды
Үстүне кечәң.

Йигит шонда сөзледі
Дандана ченли.

Дөрт йыллап ёв гүнүнде
Башдан геченни.

Сөзледи ол тенинден
Акан ганындан.
Гайданыны өлүмиң
Бәри янындан.

Бендилиге, хорлуга
Дөз геленинден.
Маутхаузениң
Шум дүзгүнинден.

Ярының хор эгнине
Гойды-да элин.
Сессиз-үйнсүз аглады,
Товланды гелин.

Ол ынанып билмеди
Меймирәп ине,
Янда дири ятаның
Дирилигине.

УРША ИҮЗЛЕНМЕ

Она кын сөвешде өлендир өйдүп,
Узак ерде ядыгэрлик дикдилер.
Йыллар гечди. Гелди өйүне гайдып.
Йылдыз берип, Гахрыман ат дакдылар.

...Ине, дур ол өз-өзүниң өңүнде,
Олаң бири өли, бириси дири.
Шейле бир гам дөмди гарры гөвүнде,
Бейле гам чекмәнди догалы бәри.

Сөвешенде әрди. Соңам әрди ол.
Йөне хәзир бир әжизе мензейәр.
Өз өңүнде чал башыны эгйәр ол,
Онуң өз өңүнде нә гүнәси бар?

Агыр гамдан ере чүмди дызлары,
Ол саңа седасыз окады нәлет.
Биреййәм битипди тыгың ызлары.
Шиндем өлөңокмы?
Индикиң нәме?..

• • •
Егәляр энелер? Егәляр, арман,
Дойман огулларның гамдыр багтындан.
Шейдип, эне мәхрин гөржек перзентлер
Етим болуп гәляр айны вагтында.

Сөвеш гүни сөвеш донуны геен
Чага юрт ыкбалын горамак не кын?!
Ватан үчин баш гойярлар огуллар,
Бәрде энелермиз гәлярлар етим...

СОЛДАТ ИҮРЕГИ

Ол бейик Волганың саг кенарындан
Алымлар тапдылар каска, ярагы,
Гапдалында шинди ере синмедик
Ятырды солдатың урян йүреги.

Эмай билен газып алып гудраты,
Үйшдүлер дашына херси бир ерден.
Бу эзиз ховадан дем алан йүрек
Адам сеси билен гүрледи бирден:

«Бу жепалы ер астында
Йүрек гаты кән.
Буйрук ерне етирилди,
Елдаш капитан».

АЦАТУР АГА

Язу-гыш гапысын
Гин ачып дуран
Жай бизин көчеде
Мешхурдыр өрән.

Агажынын реңки
Өчүк-аладыр,
Ол эдик бежерйән
Уссаханадыр.

Шол дүмтүнер отыр
Гожа Ацатур.
Гапыда үч аяк
Арабасы дур.

Столун астында
Битай аягы,
Тай эдип алыпдыр
Гоша таягы.

Айдан сөзи өтгүр
Ацатур агаң.
Хич такаты ёкдур
Бош отурмага.

Ыссы июль болсун,
Ха болсун январь,
Я көвүш реңкләр,
Я эдик ямар.

Агачдан чүй эдер,
Я гайыш серер.
Мәреке шол гидер,
Шол гелер дурар.

Жайың ичи шовхун,
Бәс эдер яза.
Гүррүнлең ахыры
Жеделе язар.

Бир гөрсен сыясат,
Бир гөрсен ёмак,
Азия сыяхат,
Африка көмек.

Космос,
Бекдаш,
Сибирь—
Хабара байдыр.
Умуман, бар затдан
Хабары бардыр.

Гейилип көнелшен,
Реңки саралшан
Әдиги реңкләнде,
Гөзүң гамашар!

Ал, йигит, ак ёлда
Йыртылсын диер.
Әдигиң эеси
Әдиги геер.

Шонда гожа гысып
Гоша таягын,
Ят эдер Эльбада
Гоян аягын.

Сөң эли сыпынса
(ол эндишли кәр)
Үч аяк арабан
Тигрини бежәр.

Агшам дүшер. Гулплар
Гапысын мэкәм.
Гидер ол ховлукман
Өйүне бакан.

Шагалаңлы ёлда
Ацатур ага
Баш атар гожалар,
Баш атар чага.

Мешхур әдикчимиз
Гуванып иле,
Гошулар-да гидер
Кувватлы силе.

Бир азажык ядар,
Дер йүзүн өртер.
Оны муңләп аяк
Өйүне элтер.

Бир досты Киевде язылды ере,
Ене бири вепат болды Одерде,
Ол болса бар Европаны айланды,
Европа-да саг бол дийди о мерде.

Догдук диярына доланды эсгер,
Бир улы той тутды энеси пахыр,
Эсгерлер урушда өлмейэр диңе,
Урушдан гайдыбам гелинийэр ахыр.

Йөне урушларын бир кадасы бар,
Ол гайдып гелене бермез карары:
Дирилер гезип йөр, гысып дишлерин,
Өленлең өлмүне себәпкәр ялы.

ДУЙШЛЕР

Гүнде нэче дүйш гөрүлйэр жаханда?
Мүнми? Миллионмы?

Аслында ким оны санап билипдир.
Дүйш бизе герекли иң зерур затлаң
Йүзүн ачып билиән мүмкинчиликдир.

Товук дары гөрермишин дүйшүнде,
Асман ери гөрермишин дүйшүнде:
Сөймедиклең гөрйәни сөйүлмедик бир жуван.
Шәхерлериң гөрйәни чыг басан узак мейдан.

Планета шол айланар йөрермиш.
Хем дүйшүнде рахатлыгы гөрермиш.
Хер кимиң өз иң зерур
Дүйши боляр.
Гең затлар!
Гечен улы урушдан гайдып гелйәр дүйшүнде
Өлен солдатлар.

Ден-душлармың бары кәмил чыкыпдыр.
Китап окаярлар. Язырлар китап.
Кимси юрдун ёлларында гезип йөр.
Гейимлери ёл ысындан дуркүкәп.

Олар ягты гүнлер гидйәрлер кино,
Аял, чагаларнам алып гидйәрлер.
Зүрятлары үчин нобата дуруп,
Олара эскимо хөдүр эдйәрлер.

Олар гам чекселер — гаралар асман,
Олар шатлансалар—шол асман гүлер.
Олар илки окаярлар тарыхы,
Соңра шол тарыхы дөрөдйәр олар.

Махал-махал душушырыс барымыз,
Шерап ичип, көңүллери шатлаяс.
Акылдыр пелсепе ундуляр шонда,
Шорта сөздүр дегишмәни ятлаяс.

Соңра юрдун ёлларын дагаяс,
Белент Фронтларда дерләп гезйәрис.
Иш, алада, белент затлар барада
Бир-бирмизе узын хатлар язырыс.

Аладамыз биле гаплаяс юрды,
Оны белентлере гөтерйәрис хас.
«Дүйн сәхер сөвешде гахрыманларча...»
Диен хатың гелмежегне ынаныс.

Гелин,
Өзүмизи көшөшдирмәлиң,
Гелин,
Йүрегмизи көшөшдирмәлиң,
Он секиз яшында гиден йигитлер
Отуз йыл гечибе́м геленок хәли.

Дилег этдик гайдып гелерлер дийип,
Гапак дей дөшлери энче орденли
Гарашдык.
Гарашма кемин гоймадык.
Эгер гелжек болса гелерче болды.


Гелин,
Хакықатың гөзне бакалың
Гарашыплар нәче йылы өтүрдик.
Гиденлер боржуны ерне етирди,
Бизем боржумызы ерне етирдик.

Гөвүнлик бермәнем боляр бир чени,
Йөне йигрими миллион... биз үчин өлди.
Гелин,
Мертлерче разы бодалың,
Эгер гелжек болса гелерче болды.

Бу түркмениң бахары дей
Яшлыгымыз гечйәр басым.
Ил башына дүшен ишден
Бизи хич зат горамасын!



МЕН ӨЗҮМИ
АЯМАДЫМ
ХИЧ ЕРДЕ



СӘХРАМ

Ал-элван гүллерден
Галыпдыр думан.
Гечен гүнлеримден
Ёк менде арман.

Гүллерин ысындан
Серхош бу асман,
Сәхраны дийсен-е,
Элхедер—аман!

Өзүми гынадым
Болды бир чени.
Әкит, эй, гыр атым,
Гиң сәхра мени.

Яшыл шемал дейин,
Ганатлы дейин.
Гидейин, гидейин,
Сәхра гидейин.

Айлана-айлана,
Гөвнүм ачайын.
Йылаклы яйлалаң
Чалын ичейин.

Гиң асманың айын
Сынлап бир заман,
Гожаны диңләйин,
Өзүм гүрлемән.

Ач гужагңы, сәхрам,
Гойнуң чаглыдыр.
Мениң әхли бахам
Саңа баглыдыр.

Сен маңа пата бер
Перзендин дейин,
Сениң дуршуна дер
Йүзүң өпейин.

Бу бейик багларам
Башланяр ерден.
Бу бейик дагларам
Башланяр ерден.

Сәхрам!
Сынмаз өркүм.
Сырың ач маңа.
Ер бер.
Менем көкүм
Урайын саңа!

ГӨВНҮМ

Гөвнүм, гөвнүм, эзиз гөвнүм,
Дийме муңа өвүндигим.
Отуза сер уран гүнүм
Ахыр билдим гөвүндигиң.

Ил дердине терс бакмадым,
Оны душдан гечирмедим.
Гоңшымың ичин якмадым,
Хем одуны өчүрмедим.

Ач болмадым, йөне вели
Доклугымдан гэгирмедим.
Йигит кимин сөйдүм или,
Сөййән дийип гыгырмадым.

Йөне шум иш гыссанында,
Басыланда кәте суссум,—
Өзүм дәл, дост-ярым үчин
Сени көпрәк өңе тутдум.

Бу түркмениң бахары дей
Яшлыгымыз гечйәр басым.
Ил башына дүшен ишден
Бизи хич зат горамасын.

Хакың гөзүңе бакалы,
Шер иш ерден гөчер ялы.
Йүреклерде от якалы,
Ожаклары өчүрмәли.

Аглалы, биле гүлели!
Мырат тапсын максат тутан.
Биз нәм болсак шо болалы,
Болса боляр, эзиз Ватан!

МЕНИҢ АСЛЫЕТИМ

Мең атамда зехин ёкды ўйтгешик,
Йёне ёз кәрини йүрекден сөйди.
Гаш билен дивалаң гошуны гошуп,
Күмүшдир, гызылың никасын гыйды.

Уссаханасында—сунгат өйүнде
Мениң эзиз атам эденсоң ыхлас,
Герчеклең гөзүне гөзел гөрүнди,
Түркмениң эдалы гөзеллери хас.

Гупбалары шазадалаң тәжи дей
Гөзеллериң мертебесин гөтерди.
Шахыр диңе гөзеллиги васп этсе,
Атам гөзеллигиң үстүн етирди.

Атамың сарпасын саклады миллет,
Олам ил сарпасын саклады гелди.
Бир элинде хайыр, биринде сунгат,
Шейдип ол Шатлыгың шахыры болды.

Мең какамда зехин ёкды ўйтгешик.
Хүнәр дәл, боржуны йүрекден сөйди.
Душман геленинде энче юрт ашып,
Ол өз такдырыны мизана гойды.

Атамың Шатлыкдан башланан ёлы
Оны газап бедевине атарды.
Оң еңишли башлан газаплы ёлы
Барып Маутхаўзенде гутарды.

Хемме билиёр бендиликде дерт улы
Ол шол ерде бир йылыны өтүрди.
Бендиликде оң гөркезен мертлиги,
Түркмен герчегине шөхрат гетирди.

Қакам сағлық билен говушды бизе,
Бар хесрети билен өйүне гелди.
Бир элинде хайыр, биринде найза
Ол шейдип хесретин шахыры болды.

Мен олардан даша зыңылан даш дәл,
Сүннүмде ганларын гөтерип гелдим.
Мен бу гүн Шатлығың юрдундаң башлап,
Гөзеллик юрдуның шахыры болдум.

Гүнәкәри мен дәл бейле ваканың,
Өзүми шу вақаң шаяды өйдйән.
Хесретин васп эдйән дири какамың,
Ёк атамың Шатлығыны васп эдйән.

ГӨЗҮМ ДҮШДИ

Мен бу гүн сәхер оянып, чыкдым ләлезарлыга,
Депәм үсте үммүлмез гүммезе гөзүм дүшди.
Бу әлеме гувандым, гувандым мен барлыга,
Йылда солуп, бакы солмаз гүллере гөзүм дүшди.

Гүйзүң аграс көчесинде япрак ковлаяр шемал,
Мен онуң васпын эдиплер тапмак иследим высал.
Йүз совал высалын тапдым, галды ене мүң совал,
Совал-жогапсыз йөрен, дил билмезе гөзүм дүшди.

Эл-аяксыз, мердивансыз булдун гөге галышы,
Гунчаларың ачылышы, тер гүллерің солушы.
Тебигатың шу ажайып, бакы сазы чалышы,—
Бизи үврән салланчага, дүзлере гөзүм дүшди.

Эл хүнәри ил гезермиш, оң хүнәри дүнийәни!
Сен Ватансыз хасап этме гонуп-гөчен дурнаны.
Онуң үчин серхет болмаз, ол дүнийәң бендиваны...
Бир-бирине голлар берен иллере гөзүм дүшди.

Эгер сениң көңүл ичре болмаса хош сөзлерин,
Сен оны өтен әрлерің диванындан гөзлегин.
Чүнки бизден соңкы дәвре дикип бакы гөзлерин
Бизиң хош сөзлере мәтәч гүнлере гөзүм дүшди.

Хамала чагалык гечмежек ялы
 Чагалыгың кенарында кән дурдум.
 Бу дунъе дуршуна совалды маңа,
 Шо соваллаң жогабына нәм бердим.

Ол шейле кенарды,—
 Бейик кенарды,
 Алкымында сораг Адасы барды.
 Аңырсында болса башга бир бейик,
 Башга бир гиң кенар узап гидйәрди.

Ол шейле бир узак,
 шейле чуң экен,
 Ол шейле бир бейик,
 шейле гиң экен.

Чекер шатлыгыны дине гөтерен,
 Гайгысынам дине гөтерен чекер.

Шо кенара гелип ой эдип йөрүн,
 Йыгнап еңил, агыр сораглан барын —
 ...Не бир о кенарда жогап тапдым мен,
 Не бир бу кенарда жогап тапярин.

ЫНАМ

Мен оны горадым яман гөзлерден,
Жалай йигитлериң хер гарайшындан,
Совук гыбатлардан, совук сөзлерден,
Түкенмез йылларың гара гышындан.

Горадым гөриплең гарайышындан,
Якынларымданаң горадым оны.
Горадым дөстлармың йылгырышындан,
Хич бир зада рова гөрмедим оны.

Бишишини сынлап уллакан алмаң,
Шол улы алма-да горкулы гарап,
Оны әхли затдан горадым, арман,
Өзүми шол гыздан билмедим горап.

Ханха, инрик ере язылып баряр,
Билйән, бир ерлерде эййәм даң атды,
Оң сөйгүси мисли бир улы деря
Зыңылан даш болуп, йүрегме етди.

Ине, сырып йөрүс көчелең боюн,
Бир-бирмиз танамаң, нобата дурус,
Гелиң, сыр сакламаң, алалың боюн,
Шол дашы нәчәмиз гөтерип йөрүс.

Бир жеза бар жезалаңаң желлады:
Высалларың мырат болмак дерегне,
Адамың эй гөрен, ынанан зады
Бир гара даш болуп чөкйәр йүрегне.

Ынамсыз яшамак мүмкин дәл, мүмкин,
Оны горамалы бейни хем йүрек.
Йөне ынамлаңаң сыняны үчин,
Кәте ынамлардаң горанмак герек.

Ёк, лукман, йүрегим хич киме бермен,
Оң үчин пычагңы гынама, лукман.
Башга кишин йүрегини гөтәрне,
Дерди-азар чекерине ховлукман!

Оны арзан алып, арзан сатмадым.
Ол маңа берилен өмрүң ыкбалы.
Мен оны көчеден гөзләп тапмадым,
Инди бун чыкарып берәрим ялы.

Болгусыз жошанда сесин диндирдим,
Хак сөз диенинде эрк бердим долы.
Мен оңа жуда кән зехин синдирдим,
Гел-гел бун чыкарып беремиз ялы.

Саг гүнүм бәсдешим умманды, умман,
Хөвесимди көңлүм алан ерлерим.
Мениң бу дүнъеде бир байлыгым бар,—
Олам айдып етишмедик сырларым.

Башга бири үчин гурсагма какып,
Хакың ёк сырыма гулак асмана.
Йүреклер дивар дәл,
Оңа чүй какып,
Соң шо чүйден башга пикир асмага.

Нәмә дегсенизем,
Дегмән йүреге,
Мыдам йүреклери сыламак герең.
Салман оны башга дел күкреге,—
Агыр дүшер дел сырлары гөтермек!?

Доста нәче серпай этсең аз ялы,
Нәче сөйсең.
Шонча сөйүп йөрмели.
Екдур достун гыммады я арзаны,
Дост дост болар.
Шоңа жаның бермели.

Йөне ол жаныңы алмаз хич хачан,
Шоң үчин гар,
Гышда галанын билсең,
Йыртык жүбүсинден ишлиге гачан
Иң соңкы отлучөп-дәнеси болсаң.

ДОСТ

Достум махал-махал яныма гелйәр,
Гурлешйәс. Гүлүшйәс. Ишлеримиз дүз.
Ол менсиз еке гүн онуп билмейәр.
Мен болса онсуз.

Мениң әхли сырым достума аян.
Олам сырын гизләп, алданок мени.
Ол мени өзүмден оңат танаяр.
● Мен болса оны.

Айрылшыс, «Хат язып дурарын хөкман!»
Она вада берйән. Ол болса маңа.
Соң ол маңа язып дурмаз бейле кән.
Мен болса оңа.

Эмма гүнлең бири, билип билмейән,
Бу улы дурмушда болса маңа кын,
Ол мең үчин башын гояр бигүман.
А мен оң үчин.

Ол маңа элмыдам дүшүнер догры,
Кемчилигим билен дограмаз мени.
Ялнышсам дарар-да гойбәр догумлы.
Мен болса оны.

Ине, гүйз. Ол гүйз дей пайхаслы баряр.
Вепалыдыр. Дөк йүрекде барыңы.
Хава. Мениң шейлерәжик достум бар!
А сизде бармы?

*Достум, атдашым Гурбанназар
Непесов иш үстүндө трагика ягдайда
арадан чыкды.*

Ойнадып есерже гара гөзлерин
Мең яныма гелениңде хер гезек,
Язып отуранмы гөрүп, диердин:
«Мен азар бермәйин, ишлемек герек!»

Ол гезегем шейдип чыкдың-да гитдин.
Биркүч саны вәши сөзүңи оклап.
Индем узакларда үмсүм ятырсын,
Бүтіндүңйә Үмсүмлигин гуҗаклап.

Эййәм шу гүн йитгилерңи санасан,
Отуз яш асыр дей узак гөрүңйә.
Пайхасланяс, хыжувлармыз көшешйәр,
Биз йитирип дүшүңйәрис бу дүңйә.

Сениң барып етен узак үлкәне
Отлулар гатнанок, машын баранок.
Бу гүн сен барада гошгы язярың,
Сенем гелип, маңа азар беренок.

Бу гүн иңрик чөкүп дагың үстүне,
Гиже гөгә сечениңде пишмесин,
Сен-ә гелип маңа азар берседин,
Менем шу гошгыны язман гечседим.

Ханы, чал дутары, махрибан достум,
Эгсели, йүрегмиз атманка гасын,
Гечилен ёлларың шатлык-багтыны,
Гечилмедик ёдаларың гуссасын.

Эгсели гуссасын яланач баглан,
Гүйзүң япрак бүрән ята сувларнын.
Эгсели гуссасын, дув-ак гуссасын,
Месопотамия барян гувларың.

Бар зат болды: Сөйги, достлук, ялан сөз,
Бүдремелер, яслы гүндүр багтлы гүн.
Асуда дүзлериң гуссасы биле
Дүшүндик биз манысына шатлыгың.

Йыллар гечди дурды ызлы-ызына,
Хас аграс яшадык, хас аграс сөйдүк,
Шу эзиз топрага белент ынамы
Биз әхли затлардан белентде гойдук.

Биз сөйүлдик, багтлы болдук шоң үчин
Дине сөөн гүйзде гусса дүшүнийәр.
Ким айдыпдыр паны дийип барлыга?
Яшаныңа жуда дегйәр бу дүнийә.

Ине, шу гөзеллик яшаны үчин,
Күйседик бахарлар басымдан-басым,
Гүйзүң япрак бүрән ята сувларың,
Онуң ядан ёдаларның гуссасын!

Өрэн айдың хем чуң бир хақыкат бар:
 Дирилер өлүндир. Дирилер өлйө.
 Йөне шол өленлер мүң йыллар өтүп,
 Башга бири болуп инйэр бу дүйнө.

Бейле болса кимкө мениң гечмишим?
 Шахырмыкан?

Ашыкмыкан?

Я дайхан?

Я ол намартмыкан чын сөзден горкян
 Хем горкусы үчин чын сөзе душман?

Эгер шахыр болса мениң шыгрымы
 Өзүм болуп менден гизлин окяндыр.
 Эжиз шыгрым үчин сачларын ёлуп,
 Менлигине ажы гөзяш дөкйөндир.

Эгер ашык болса сөймедиклерме
 Сөййөн диениме янып-бишйөндир.
 Ол мениң рухумың казысы ялы,
 Өз пөклиги билей маңа душмандыр.

Эгер дайхан болса, топракдан алып,
 Оңа бермейәнме тутяндыр ичин,
 Хем онуң бир оңат дилеги бардыр
 Топрага бир тохум атарым үчин.

Инди бу яшлыгам өтүшип баря,
 Этсемим бар болса, болды бир чени.
 Гиже-гүндиз шахыр, ашык хем дайхан
 Дөпөмден середип гоймаяр мени.

Өлсем, догры сөзүң шол душманыны —
 Инкэр эден — мени өпер бу ерим,

Мун йыла өтүп, ене дөрөп, шол шахыр,
Ашык, дайхан болуп довам эдерин.

Ызыма серетсем, бир гиден умман,
Өнүмө серетсем, бир гиден умман,
Гечмишин өнүндө улы бергим бар,
Гелжегин өнүндө улы бергим бар.

АЙРАЛЫК

Даң атыр, гүн яшар — Гүнеш яшмаяр.
Йылдыз өчйәр, эмма өчмейәр Әлем.
Адам өлйәр — хич өлмейәр Адамзат.
Баг гураяр — токай яшаяр хәлем.

Бу шейле болупды.
Шейле-де болар.
Тебигатың демир кануны булар.

Даң атыр, гүн яшар — гыйыляр йүрек,
Бир йылдызжык өчйәр — гыйыляр йүрек.
Гожа баг чүйрейәр — гыйыляр йүрек.
Адам өлйәр — хасам гыйыляр йүрек.

Эгер Гүнеш, Әлем, Токай, Адамзат —
Бакы болса,
Гама батмак не деркар?
Баг өлйәр — баг дөрейәр,
Гүн яшса — даң атмалы.
Хер өлүмин ызында оң довамы — өмүр бар.

Шуларын бириси дүнийәмден гитсе,
Билемок, йүрегми гаплаяр гусса.

ЙҮРЕК

Бериң маңа он йүрек, он саны әпет
Он йүрегин хер бири бир зат дуймага
йүрек,
герек.

Бири билен сөейин бу үммүлмез
асманы,
Бири билен дүнийәни, бири билен
ынсаны.
Бири билен Ватаны, бири билен
әнәни,
Галан бәшиси билен йигренейин
душманы.

Достум билен отурып, болсадылар
гурсак-да,
Такат тапман йүрегим
пышырдаяр гурсакда:

— Нәмә герек он йүрек?
Нәмә герек он йүрек,
Сен оңарсаң, билип гой,
мениң өзүм он йүрек.

Йыллар шувлап геченде,
баглар башын эгенде,
Сиз жуванмы, данамы, я болмаса
гүр сакгал,

Бир йүреге он йүрек сыгдырмасаң
эгер-де,
Он йүрегин ер тапмаз бир йүрекли
гурсакда.

Сен оңарсаң — бир йүрек
дегер мүнүнә дерек!

ГҮЛКИ ЙЫГЫП АРМАЙЫН

Горкян элмыдама отуряндардан!
Сөййән Ашгабадың йылы гышларын.
Барян

еңил әдип

тротуарлардан

Йыгып

адамларын йылгырышларын!

Ине бейик пенжиреде нәзенин!
Йылгыршына майыл болуп галярын.
Пенжирәң пердесин сырайса велин,
Гүлкүсин йүзүнден йыгып алярын.

Гүлйә ашықлармыз, гүлйәр гожалар,
Доганлар гүлйәрлер, догжаклар гүлер.
Шейдип,
Ягты ыкбалларын үстүнден
Хер сәхер Гүн билен догар гүлкүлер.

Маңа узак ёлда кын болса болсун,
Йөне гүлки билен догсун гүн-айым.
Гой, йүзлерден гүлки ызы йитмесин!
Гүлки йыгмак кесбим болсун ылайым.

ШОВСУЗЛЫК

Чагалыкдан эндик болан
Барды бир дердим.
Жеделлешип достлам билен
Тире гидердим.

Әхли районмыза белли
Атлы мергендим.
Бу кәримде мен биринжи —
Өрән түргендим.

Миземезди эллеримде
Түпениң нили.
Шовхун билен газанардым
Бир кем эллини!

«Бир кем элли! Бир кем элли!»
Гыгырардылар.
Шейдип, достлам мени пивә
Чагырардылар.

... Дурмуш болса бир тир дәлди
Шовсузлык — ярым.
Онда нирде бир кем элли —
Урмаздым ярын.

Ажы Шовсузлыклар билен
Югрулып дөрән,
Елум өрән чаркандаклы,
Агырды өрән.

Гой, Шовсузлык газап билен
Бадагын атсын,
Мен йыкылып, дине шейдип
Чыкарын үстүн.

Шоны енмек — максат болар,
Шол шаңым болар.
Дурмуш тирымде Шовсузлык
Нышанам болар.

А мен болса көне мерген
Анк эдип или,
Оны уруп, газанарын
Бир кем эллини!

«Бир кем элли! Бир кем элли!»
Ил сеслененде,
«Бак, бир Шовсузлык кемелди»
Гыгырын мен-де!

АРЗУВ

Билйән, йыл доланып, асырлар гечер,
Булутлар гечерлер, чөллер-де гечер.

Шонда дамжа дөнсем, болар бир кәрим:
Мен элмыдам тешнелери гөзләрин.

Эгер бага дөнсем, болар бир кәрим:
Мен ынсана сая салмак исләрин.

Йылдыз болуп аралашсам элеме,
Шейле ыкбалымдан сәхел наламан.

Яшарын узакда бир арзув билен,
Ериң адамларна гарашарын мен!

ЭРК ХАҚЫНДА ГОШГЫ

Хемме билйәр — эрки боляр хер кимн.
Мениңем пайыма бириси дүшди.
Гөвнүне дегмездим ләлик эркимин,
Шоң үчин алды-да дашыма гечди.

Гүнәсизми я-да гүнәлимиди,
«Йөр» дийсе, ызына дүшәймелиди.
«Мүн» дийсе, сәгинмән мүнәймелиди.
«Дүш» дийсе, сәгинмән дүшәймелиди.

Гижеки пейдасыз отурлышыклар,
Маңызсыз жеделлер, манысыз сөзлер,
Әдилйән ғыбатлар — «опурлышыклар»,
Акыллысыраяи акылсыз гөзлер. —

Сыздым: булаң бары герекемез затды,
Песликдигини-де өрән берк сыздым.
Йөне эрким вели дийсең беззатды,
Эрким барды, эмма ене эрксиздим.

Сыздым шу эрк болса рухум, серимде,
Бу дурмуш, бу вагтың манысы болмаз.
Язылмаз язылжак сетирлерим-де
Окап билжек дессанларым окалмаз.

Мунуң өзи шум дүйш гөрүп уклама,
Мунуң өзи диңе бошлуга элтер.
Агшамкы хайп гечен минутларыма,
Шейдип, башым яйкап өкүнйән эрте.

Эмма агшам йүрегимде тирпилди,
Отыры. Гөз велин шол пенжиреде.
Йне бармак айна какяр: тыркылды,
Мен гидйәрин бош дүнйәме ене-де.

...Мен ахыр отурып хыяла батдым,
«Нәтмели? Бу ләлик эрки нәтмели?»
Аз йөрәп, көп йөрәп бир пикре етдим:
Оны ит енженден бетер енчмели!

Мен оны тутдум-да дандым эриге,
Соң эрикден чыглы чыбык кесиндим.
«Илкинжи ургыны хайсы ерине
Эчилсемкәм» дийип, эсли көсендим.

Вагтым аз болса-да, болса-да иш кән,
Бар ишими ташлап урдум, мен урдум.
Урдукча урмага ачылды ишдәм,
Урдукча бейгелди, гүйжеди рухум.

Оны тертип билен алты гүн сайдым.
Вагт болупдыр хезил эдинерче-де.
Өзүнден гиденне дүшүнип айдың,
Бошатдым багындан едиленжиде.

Бошатдым өзүми халымсыраян
Эркимиң өңүнде чөкен дуйгудан.
Манысыз болса-да манылсыраян
Шовсуз отуршыклар, шовсуз сөйгүден.

Салам бердим бу дурмуша тәзеден,
Бирден вагтым маны билен гапланды.
Бир вагтлар гаршы чыксам нәз эден
Эрким ургуларда мәкәм тапланды.

Эгер гүнлең бири тозадып чачын,
Бир бош дүниә чагырайса эркиңиз,
Эрк тапың сиз шейле эрки данмага,
Соңра таяк билен бериң меркини.

Болды.
Бесдир.
Хол дерәнің гөвсүнде
Өзүме үмсүмже чадыр гурайын.
Сәхер-сәхер аграс шемал өвсенде,
Ядан йүрегими шоңа герейин,
Ятайын, турайын белли бир вагтда,
Белли вагты иейин мен нахармы.
Шәхерден,
 гох,
 алададан узакда
Ёк зат үчин гетирмәйин гахармы.

Ховлукмайын.
Сөз бермәйин хич киме,
Өйүм четде — хич бир зады билмәйин.
Дүме ойланайын,
Яшайын дүме.
Гаты агламайын,
Гаты гүлмәйин.

Шыгырлар язайын шемал барада,
Гуссажыгмы улус-иле сөзләйин.
Иңрик билен гүн яшары арада
Яш болсамам,
Гоҗалыгмы гөзләйин.

Инди нәче йылдыр, шу хыял менде,
Топракда нем етмез тохум дей ятыр.
Йөне чадырым ёк дерәң гөвсүнде
Өйүмем четде дәл.
Меркезде отыр.

Гаты аглаярын.
Гаты гүлйэрин.
Элмыдама ховлугярын бир ере.
Сөз берйэрин,
Хайыр этжек болярын
Маңа галамыны берен иллере.

Иң зерур сөзлериң ызында селпәп,
Бүдрейэрин.
Йыкылярын кэярым.
Өз шемалы билен йүзүми елпәп,
Шонда маңа медет берйәр диярым.

«Арма!» диййән ише гүмра дайхана,
Йындам отлулара элим булаян.
Баг астында дуран ики жувана
Өзүмкиден оңат өмүр дилейән.

Шейдип яшап йөрүн,
Ил билен әтләп,
Ил билен дең чапып йындам аты
Хемем кәте
Мисли дүйш кимин ятлап,
Чадыр хакындакы роваятымы

«ХАЛАС ЭДИҢ»

Бейгелмек үчин дәл — даг болжак болдум,
Барха көп сынладым дагың йүзүни.
Чүнки, ол узакдан етирди маңа
Бир бендәниң: «Халас эдиң!» сөзүни.

Ким ол бенде?
Хайсы дарда асылар?
Богяр оны хайсы деңзиң бузлары?
Ятсам-турсам рахатлык беренок
Йүрегимде: «Халас эдиң!» сөзлери.

Гөзлерими ачды асырың гүйзи,
Хайырам, шер ишем ачды гөзүми.
Мениң галамымам антенна меңзәп,
Сө. Тутды дурды «Халас эдиң!» сөзүни.
Өйү.

Дүме багтлы болуң, багтлы болуң, адамлар,
Яшайыңе багт гөзүңизи тутмасын.
Гаты ағинди кәнкә «Халас эдиң!» яңлары,
Гаты гүлт сизи көрем,
м этмесин.

Шыгырлар
Гуссажыгмы делде гоюп билжек башымы,
Инрик билен /реги яг багландыр биреййәм.
Яш болсамам, йән болса «Халас эдиңи!»
Гожалыгмы гө, ден,
ен бу дүнийәң!

Инди нәче йылдың, эсгилерден, доклукдан,
Топракда нем етмәң, көчелериң итинден.
Йөне чадырым ёк д, әхли артыкмачлыкдан,
Өйүмем четде дәл. болмаң «халас эдинден!»
Меркезде отыр.

Галкан кимин гат-гат эдин толкунын,
Деря менден байлыгыны гизледі.
Ченчек ачып дәли деряң гулпуны,
Мениң арзув-хыялымы гөзледі.

Ченцеге илдирип деряң байлыгын
Кенара чыкардым, сынладым дурдум.
Тапабилмән шол арзылы балыгым,
Мен олары ене сува гойбердим.

Агдардым, дүндердим деря шалыгын,
Ав оңмады, гайтдым ызыма бакан.
Сен хайсы сувларда, тылла балыгым?
Я биреййәм тутуп гойбердиммикәм?!

ЯШЛЫК

Газаплы казы дей, мыдам башымда,
Сагат чот какып дур шык-шык-шык,
Дүйнүн өзем гарашардым яшлыга,
Бу гүн болса гечип баряр шо яшлык.

Бир зада дүшүнйән:

шовхунлы гүнлер
Ал атымы чапып йөрөн халадым,
Өңүмден чыкана гүл яшлыгымы
Хормат эдип, совгат кимин пайладым.

Жомартлыгым үчин «сагболсунлара»
Йүзүм гөге тутуп гөчер йөрердим.
Яшлыгымы герекмежек достлара
Хем бош сөхбетлере сечер йөрердим.

Өвгүлерден хумар болуп, гижелер
«Алын!» дийип, кишиң гапысын какдым.
Яшлыгмы гүл эдип, жомартлык биле,
Сөймейән гызлармың дөшүнө дакдым.

Мен оны бош гижелере пайладым.
Мен оны
Бош гүррүңлере пайладым.
Ине, бу гүн улы дөвлетден галан
Көпүклерми ахмыр билен санадым.

Нечүн бейле боляр? Илки ялңышып,
Соңра өкүнч биле эгилип йөрүс!
Жайымызы чилим чекип, түсселәп,
Соңра түссәмизе богулып йөрүс!

Ах, бу гүн сәхерем шейле бир чытык,
Болаймагы мүмкин түйс ягышлы гүн.
Яшлыгымыз йитиренок хич зады,
Биз өзүмиз йитирйәрис яшлыгы...

ШӨХРАТ

Шөхрат нәме, билемок,
Яшап йөрүн дүнйәде.
Гөзүм ачып гөреним
Шу земиндир, шу асман.
Гелин гелди уз яшынып,
Элинде тылла бада,
Маңа онат сөзлер дийди.
Сачым сыпап бир заман.

Мен она бар гит дийдим,
Ишиң билен бол дийдим.
Ишим башымдан агдык,
Галамым иш күйсейәр.
Ол гөзүни гүлдүрди.
Гел, гойнума дол, дийди,
Бейле гелин саңа ашык
Болуп гезер ничезәр.

Сениң сачың сыпайын,
Өпейин гүл йүзүнден,
Дой, сен мениң нәзимден,
Энте-энте пурсат бар.
Түвелеме, ишләбилдин,
Ил рух алды сөзүнден.
Инди саңа мең гойнумда
Хумар болмак ярашяр.

Онуң отлы гөзлерине
Бакдым — ине ашык мен!
Йөне эрким жемләп шонда
Бар дуйгымы отладым.
Бар, гит, дийдим, сен өртеме,
Ковдум оны ишикден,

Эмма заңнар мая гелин
Пенжиреден этледи.

Көңүл шу гүн геплемесе,
Айт ахыр, жошсун хачан?
Гечер гидер диййэрин
Ден-душларым денимден.
Түйс бихая гелин экен
Еди деряң сувун ичен,
Мен-э ондан гачып йөрүн,
Олам мыдам өнүмде.

Түйс мен диен яшымда мен,
Гошгучы мен, ашык мен.
Кәрим шейле: гызлары
Васп этмели мисли багшы.
Йөне бейле бихаяны
Гөрмәндим мен шу гүне чен,
Шол гелин мең ыгтыярым,
Эркими алмаса ягшы.

ШАДЫЯН ГҮН

Ай йөне,
Кейпине айдым айдярын,
Кейпине хош салам ёллаян Гүне.
Танышлык үчин дэл —
Гызлара душсам,
Салам кейгим — дийип, гечйән кейпине.

Гарагол чаганы гуш дей гөтерип,
Мүндүрйәрин саздан долы келләме.
Сува даш зыңярын — бөкйәр, ойнаяр
Ери шол сува даш зыңамда нәме.

Дүканларың витринасы энайы,
Дүкана дыкылып гирйәрин, ине,
Сораярын онуң-мунуң бахасын,
Сатын алмакчы дэл,
Йөне кейпине.

Гушларам багларда жагылда-жугул,
Ёлларда багларам гушлары билен,
Бу тәсин гүн яйнап отыр энайы.
Кейпине,
Кейпине,
Йөне кейпине.

Чага ялы бу арасса асмана,
Келләм дегип,
Оваз эдйәр кейп биле.
Онсоң ненең Сатурның халкасын
Шляпа дек геймежек сен кейпине.

СЕНИ СӨЙДҮМ...

Сени сөйдүм. Сөйүп бир гез бейгелдим.
Сени сөйдүм. Хас гинеди бу дүңйәм.
Өз еңлес гылыгма газаплы болдум.
Өз дурмуш орнума инди дүшүнйән.

Адамлара хас ынамлы гарадым.
Еңиш билен тамам болды гөзлегим.
Кын пурсатым медет берди калбыма
Жадылы дәл — сениң ынсан гөзлерин.

«Ким мен?» Жогап тапман шу гүнлере чен,
Сени сөйүп кимдигими билдим мен,
Еңил гопдум башындакы өйме дек,
Дийдим: «Эжиз бу дүңйәде сөймедик!»

Сени сөйүп, гөз етирдим бир зада:
Кынчылык ёк,
Эжизлик бар дүңйәде.

ШАНЫҢА ЯЗЫЛАН ЛИРИКИ СЕТИРЛЕР

I

Сен эркин бол.
Сәхер-сәхер сачың яй.
Сен шат болсан, гөзүнден нур сачылар.
Ач сен оңат китапларың сахабын.
Бил ягшылык, яманлыгың хасабын.
Эдепсиз сөзүме өйкеле сен, яр,
(Кәте сизе өйкелемек ярашяр)

Сен эркин бол.
Пикрин, дуйгың, эзъетиг,
Екарда йылдызың ерде гөзъетим.

Хеммеси дине бир өзүңки болсун,
Дине бир, дине бир өзүңки болсун.
Сен эркин бол,
Соңкы гүнүңе ченли
Исле йигрен, исле-де сөй геченни.
Чүңки бирдир асман.
Миллиарддыр асман.
Чүңки эркли гүни багтлыдыр ынсан.
Сен эркли бол,
Бир гүн яшама шовсуз.
(Худаям бар болса, сени ялкасын)
Йөне мыдам инче билиңде болсун,
Менин голларымың мәкәм халкасы.

II

Бу затлары онарярсың ненеңси?
Егса пикриң шейле болмакда-дә дәл.
Жая гирсең, жайың ичи биргеңси
Чыксаң, оңат дүңйә дүңйә дәл-хыял.

Тәсин сесин, гунча мензеш сөзлерин,
Сениң нәзиклигин чәксиз гөврүми,
Сүрме чалынмадык тәмиз гөзлерин,
Мар сачларың нагыш кимин өрүми! —
Сен пикир эдеңок булар барада,
Булар өз-өзүнден боляр-да гидйәр.
Ясама йүз, ясама сөз арада
Геземсоң билйәрин гадрыңы, дилдар!
Мен сениң сарпаңы саклаян гаты,
Оң үчин йигитлер гыя бакмасын,
Нәзиклик йөнекей болан пурсаты —
Худай сакласын!
Өзүмден сораян: «Нечүн, нәмүчин
Сөзлемели дәлмиш йүрек жошундан»
...Мен шиндем дуйгымы ачардым вели.
Горкян душмадыклаң гөзде яшындан...

III

Сен отыркан, гашым чытайсам эгер,
Саңа яман сөзлер дийсем кәярым,
Сен умытдан гачып, галмагын дерде,
Мен жуда сөййәрин, жуда сөййәрин.

Вокзал дине душүшыклаң ери дәл,
Вокзал адамларың айралык ери.
Гидерин
Хем узак аралыклардан,
Айралыкдан сени еңип гелерин.
Ийрик ере чөкүп, якылса чыра,
Сачың сыпамага дегмесе элим,
Сениң өзүң дүшүнмели ахыры
Мениң башга ышга дүшенми гүлүм.
Йүрекде айдым кән.
Элде аз олар,
Айдымым ёк ил йүзүне тутарлык.

Сени унудярын.
Өвүрме йүзүң.
Дүшүнйәрин — шунуң өзем етерлик,
Ыкбалыңа аглама сен гижелер.
Шол ышкым баглапдыр сыпабилемок.
Гүлүм дүшүлән ёл агырдыр агыр,
Индем ондан асыл-асыл дөнме ёк.

Дөнме ёк шол ышкың кечжаллыгыңдан,
Он йүреге берйән меламатыңдан,
Инде болуп багра батан сөзлериң
Дүнйә чыкып этжек кераматыңдан
Габанжаңлык этме асыл ышкыма,
Сенем сакла шол ышкымың сарласын.

Хәзир болса гиже чене барыпдыр,
Овнук аладалаң унудып барын.
Мениң гайрагоюлмасыз ишим бар,
Сен ятыбер, өзүм сени оярын.

IV

Саңа гошгулармы окап берйәрин,
Сен диййәң назарңы дикип назара!
«Ери, нәмә герек шу затлаң бары,
Башга зат кән ахыр язып-бозара».
Сөйги сетиринден чеменлик йыгып —
Язярын. Мен дине шо билән дири.
Багтлы бир өзүдир өйтмесин йигит,
Шахырларам багтлы боляр ахыры.

Гечмен сениң үчин ягышдан, елден,
Ягыш сачың ювяр, шемал дараяр.
Бу асмандан гечмен, гечмерин гүлден,
Чўнки, гөзлең гүл асмана гараяр.

Гөзүм бакы гурбан мавы беленде,
Сөйгим үчин ондан дўшмерин жыда.
Бизиң сөйгүлермиз белент боланда,
Йүреклеримизден ислемез пида.

Гой, нур ягсын — гунча-гүллерин дери,
Гүн нуруна гарк болсун обалар.
Сениң үчин хич дүнъеден гечмерин,
Гечсем сөйгимизден гечдигим болар.

Эгер сени өзүм дөреден болсам
Хыялымда, арзувымда хер гүнүм,
Нэче жан этсем-де, хыжув этсем-де,
Сени бейле сөйүп билмездим гүлүм.

Эгер сени өзүм дөреден болсам,
Болмазды сөйгимин гизлин манысы.
Әхли зат мең үчин боларды аян —
Сөйгин ажап сырларының барысы.

Сен, гүлүм, мең үчин тәсин бир дүңйә,
Оны тәсин эдйән сырлы дуйгудыр.
Сөйги диймек — шо дуйгының манысын
Дүшүндирмек кын боланда сөйгүдир.

Дүшүндирип болян затлаң барысы
Сөйги дәл, биз муны овалдан билйәс.
Сөйги — галарыңдан бейикдир, бейик,
Сөйги — бойларыңдан чуңуракдыр хас.

Шонун үчин сени дөреден болсам,
Хыялымда, арзувымда сүннәләп.
Гижелер хесретден сыя дөнердим,
Язардым хесретден гижә-гүндизләп.

Хич дүшүнип,
Хич дүшүнип билемок,
Бу ерде бир хили булашыклык бар.
Мен «бар» дийсем, «ёк» дийжегне шүбхе ёк.
Мен ягышы сөййөн,
Оң сөййөни гар.

Дөрт дивардыр,
Үчегимиз бир бизин,
Эмма ол шонда-да этмейэр мүйни.
«Мен гайкыны сөййөн, сен кими?» диййөн,
Ол аркайын жогап берйэр:
«Күйкини!»

Диййэрин: «Сен билгешлейин эдйэрсин,
Чигишдирйөн арадакы дүвүни»,
Оң гөзлеги товукларың арпасы,
Мен сөййэрин йөне арпа сувуны.

Хич дүшүнип,
Хич дүшүнип билемок,
Өтжөк пикиримиз бир ере гелмән.
Болмажак боланда болмаз экени.
Ол-а мени сөййөр!
Мен оны сөййөн.

Сөйгим — жуванлыкда ачылан гунча,
Сөйгим — кәмиллиқде мәкәм дирегим.
Ялңышың, нәз эдиң
Еке дилегим,
Сөймәң мениң гошгуларым боюнча.

Сөйүң — сәхерлери тәзеден ачып,
Сөйүң бар йүрекден,
Сөйүң вепалы,
Сөйүң —
Ынсан оглы шунча ёл гечип,
Сизден өң сөйүшип гөрмедик ялы!

АЙРАЛЫК ПУРСАТЫ

Сен гитдин.
Шо пурсат бошады рухум,
Хемме зат манысын йитирди бирден.
Шатлыгым галмады, багтым галмады.
Шо пурсат бар зады учурды серден.

Дагларым песелди багларым биле,
Шемалам совулып душумдан өтди.
Бошап галдым мисли гашсыз дивала,
Окан китаплармың манысы йитди.

Хатда өз рухуңам алдың-да гитдин:
Гөз, гашың, эгниңи гөзден саламок,
Йөне олаң барын өңки болшы дей,
Сениң сыратында жемләп билемок.

Часлы чешмелерим акяр терсине,
Терсине яңланяр айдымым-сазым.
Сениң барлыгыңды — мениң байлыгым,
Бир пурсатда гарып галдым, эзизим.

Сен гелдин-де
Гарып көңлүм бай этдин.
Йөне,
Нәмүчиндир,
Ынжалыгым ёк.
Сен маңа багт бердин өрән уллакан,
Оны нәдип горажагмы билемок.

Йөне
Сәхер-сәхер багтымы өпүп,
Гөрийән өз-өзүми сениң гөзүнде.
Херхал, ёлда ятан даш дэл экеним,
Артык дэл экеним ерин йүзүнде.

Менем сөйдүм сөйүлмедик жуваны,
Менден башга багтлы барын билмедим.
Йөне мыдам Ай астында достлармың
Сөйги хакда сөхбетини динледим.

Менем багтлы болдүм ягты дүйнөдө,
Менден башга багтлы барын билмедим.
Йөне от башында дүйнэни ундуп,
Багтлыларың сөхбетини динледим.

Ек, мен муны билгешлейин эдемок,
Адамлара гулак асман билмедим.
Бегендим, гынандым, сөйдүм, йигрендим,
Элмыдама өзгелери динледим.

Инди биленимден язярын айдым,
Өз-өзүмден монча болян, еңлейэн,
Йөне сөхралара чыкамда, ене
Өзгөң дүзен айдымыны динлейэн.

Эдил дүйн ялыды.
Яңы ялыды,
Сагадың диллерин рехимсиз товлап,
Сең яныңда душушыга баряным
Әдимлерим билен элхенч сакавлап.

Пайтагтың асуда көчелеринден
Кә өңе йөрәрдик, кә ыза бакан.
Шемал өссе, толкун атар дурарды.
Сыпайы көйнегиң, сыпайы якан.

Бу ерде хич хили дүшүнмезлик ёк,
Белки, шейле болмалыдыр бу затлар.
Сен сага совулдың,
Мен болса чепе.
Сени энче йыллап чыкардым ятдан.

Йөне агшам бир дүшнүксиз гам биле,
Гитдим шол душушан ермизе бакан.
Толкун атды гөз өңүмде ене-де
Сыпайы көйнегиң, сыпайы якан.

Бирден йүрегиме чүмди-де гитди,
Иннән уңы ялы рехимсиз үнжи, —
Сең билен душушып билмәниме дәл,
Сең илкинжи сөйгим боланың үчин.

Чигрек гүйз агшамы хаял барярын,
Өчүгси йылдызлар өчүп асманда.
Он бәш йыл! Он бәш йыл!
Яңы ялыды.
Бир дамжа шор яшым гачяр асфальта.

* * *

Сен хакда ойлара батанымда, гел!
Чөл эгне гөк донун атанында, гел!
Ак топугчы гизләп, узын көйнекли
Гаррылар-гуртулар ятанында, гел.

Башга-башга затлаң оюн эдйәркәм,
Бир пурсат ядымдан чыканында, гел!
Мен сени ягышдан, елден горайын,
Гара ой-пикирлең сүтеминде, гел!

Шадьян бол, гам чек язугышларда,
Гөк гүрләп, йылдырым чаканында, гел!
Йөне мыдам мени саңа душуран —
Сени маңа берен Ватанымда, гел!

Гүнлеримиз
Өмүрлермиз өтинчө.
Мержен дәнеси дей дүзүлмелидир.
Сөйгүдө

дуйгулар болмалы инче,
Чала галплык этсен, үзүлмелидир.

Сөйгиниң дердине хормат гоймалы,
Шо дерт билен өнйәр тәмиз дуйгымыз.
Биз,

элмыдам,
хесрет чекип сөймели,
Дегйән болса шол хесрете сөйгимиз!

Артык херекетлер, еңлес гылыктар
 Яшлыга кададыр, нәздир керешме.
 Юваш-юваш сен олардан сапланып,
 Дурланып барярың мисли бир чешме.

Сен кимин гөзеле душ гелен йигит
 Шовсузлыга, гусса овнук зат диер.
 Сениң гөзден гачан шадыян яшың
 Алмаң яңагында ука батан дер.

Сениң сөйгиң әпет дарагт дейин
 Йүрегиме көкүн чуннур урупдыр.
 Бирдем гама батып, эгилсе башың.
 Көкләр йүрегиме ыза берип дур.

Бир гүн гарылсам-да меле топрага,
 Совурман сөйгиңи тупана, еле.
 Сениң сөйгиң хич гурамаз көклери,
 Яйрар бу земине йүрегим биле.

* * *

Сен өртенме айралыкдан, эзизим,
Билйән ахыр гылыгыны кәримин.
Шол гидиши, көвленмейәр өйүне
Дийип, алып дурма өйүң тәрмин.

Мен етмән өлмерин сениң яныңа,
Барарын ажалың сыртмагын кертип.
Сенден нәче мензил дашлашан болсам,
Шонча-да сең билен яшарың артык.

Маңа —
сениң гөзлеринден гитме ёк.
Маңа —
сениң сөзлеринден гитме ёк.
Дүшүн, бу дүнъеде соңкы гүне чен
Сениң шатлык хем гуссаңа баглы мен.

Сениң йүпек гижеленден гитме ёк.
Сениң айдың гүндизленден гитме ёк.

Бу гарагол жахыллыкдан гидерин.
Ол хасалы гожалыкдан гидерин.
Чүнки мен олардан гитмән билемок.
Эмма сениң ыкбалыңдан гитме ёк.

Мен земин.
Сен болса уллакан асман.
Сачыңы нур эдип үстүме дөкйән.
Эмма, дүшүн, ләләм, шейле гүн догар:
Сачларың гар болуп үстүме ягар.
Шонда ак сачыңы сылып йүзүме
Гарарын белентден ериң йүзүне.

Мен бир гызда гөзлериңи гөрерин.
Мен бир гызда сөзлериңи гөрерин.
Шапакда гөрерин — яңагың алын.
Гижеде гөрерин — яңагың халын.
Сынлап япракларың йүзүнде дерин,
Онда сениң гөзяшыңы гөрерин.

Земин айланып дур.
Оңатлык өрән!
Хич бир гүйже оң ёлуны тутма ёк.
Дүнийәң хер гүлүнде мен сени гөрийән.
Шонуң үчин бу дүнъеден гитме ёк.

ГЫЗЛАРЫМА

Дөрт гызым, дөрт нуры дидәм,
Гулак гоюң сөзлериме:
Дөрт огул дей, дөрт инер дей
Кувват берин дызларыма.

Бирин язым, бирин арзым,
Абадым, сәхерим менин.
Дөрт дирегим, дөрт пасылым,
Барыңам бахарым менин.

Дөрт пасылым, дөрт дирегим,
Гүндиз гүнүм, гиже айым,
Сизе гин дүнъеде абрай
Миессер этсин ылайым.

Намартлар кә мерт йигде-де
Нахак ере шылтак атар.
Йөне велин гыз халкына
Олаң сөзи хас көп етер.

Эмма, билиң, буйсанчлылан
Утдураны ёкдур хениз.
Лак атылар еңлеслере,
Хорматлыдыр эдалы гыз.

Дурмуш гуран, ылалашың,
Йөне ара дүшен сөзе
Орун берип көңлүңизде
Дызап дурмаң өйүңизе.

Йигит кимин, бир әр кимин
Илиң-гүнүң хошы болуң.
Адыңыз-абрайыңыз билен
Бир хатарың башы болуң.

Огулдан янып йөренлер,
Чеке-чеке ахы-зары,
Дийсин сизи йүзе сылып:
«Вах, гыз догса болмаярмы!»

Ыхлас билен дилейэрин
Йүзе сылып гүнүм-айым.
Сизе гиң дүнъеде абрай
Миессер этсин ылайым!

Бу ненеңи гең гылык?
Нирден гелип ёлукды?
Ондан гачып ниреде,
Нә дешиге сүммели?
Ине, агшам нәтаныш
Мениң гапымы какды,
Гөвнүме, шоң кисеси
Кесгир мавы гамалы.

Ел шувлаяр дашарда,
Гелип уряр пенжирә,
Мисли кепен гундуз гар —
Ерде ятар ничезар.
Хей, гүн бормы мунданам,
Йүрек дүшүпдир пенжә,
Шол газаплы гара пенже
Эзйәр оны, мынчгаяр.

Чыраны сөндүрсем бирден
Гойы түмүң ичинден
Гаплап аляр дашымы
Эгри-бугры гең йүзлер.
Айдың ахыр, хачана чен,
Хачана чен, хачана чен,
Маңа бакып ийжек мени,
Гөрүлмедик вагшы гөзлер?

Бу нәмәнің аламаты
Ядавлыкмы я жезамы?
Ол гөзлер нә гөзлейәр,
Нәме олаң максады.
Чекип чыдар ялы дәл,
Бу дүшнүксиз ызаны.
Халасгәрим, дирегим,
Басымрак даң атсады.

ГИЖЕКИ МЫХМАН

Түмүң яры пенжирәмиз какылды.

— Салам!

— Салам. Ким борсуңыз, эй дайы?

Мыхман жогап берди өрән акыллы:

— Менми? Ажал.

Хас догрусы — Эзрайыл.

— Гаты оңат.

Гелиң, гечин, отурын.

Сизе хайсы герек: кофеме я чай?

— Маңа, говсы, бош чүйшежик гетириң.

Ол сениң жаныңы саклар өрән жай.

— Багышлаң.

Сиз ялңышян-а дәлсиңиз.

Мениң кеселим ёк. Өзүмем жуван.

Белки, жай номерим ялңышансыңыз,

Мең-э, валла, хич дүшүнип билмейән.

— Ёк, мен жай номерин ялңышамок, ёк,

Мен гелдимми — бош гитмәни халамок.

— Билиән, йөне мең өлесим геленок

Жаным сагат, дурмушымдан наламок.

— Сен илк-э аглама, соңам алдама,

Алдавың көп болса — жезаңам артяр.

Онсоңам билип гой, хер бир адама,

Мениң сайлап-сечен бир перишдәм бар.

Иңе, сениң диен сөзлөң барада

Середип гөр, шунча Факт говушды

— Ничик? — дийип соражакдым, шобада

Бир китап гүтүлөп өнүмө дүшди.

Китабы агыз дәл, гөз билен иййән,
Дүшүнйән, арада бар уллакан сыр:
Екарсында мениң адым, фамилиям,
Иң ашакда болса «Эзрайылнешир».

Йүрегимде зат галмады хемледен,
Шо пурсат ажалым якын гөрүнди.
Бу иш мениң бир китаба жемленен
Өлүм хакындакы гошгуларымды.

— Ине, инди билдин гөрөк, яш йигит,
Нечүн геленими түнүн ярында.
Сениң ахы-налаң йүрегми ийип,
Ер таппадым түнегимин төрүнде.

Шатлыкдан, бегенчден, яшлыкдан өтүп,
Сиз нәмүчин бейле хала дүшдүңиз.
Бейтмән ахыр, ишим өзүме етик,
Мениң халыс йүрегиме дүшдүңиз.

Жуван халыңыза тожадан бетер
Чекйәрсиңиз бу дүйнәниң ахыны.
Хер кимиң мүтдеди вагтында етер,
Сиз бир энтөк азар бермән ахыры.

Васп эдин яшайшы, бейик шатлыгы,
Гөзеллериң елден еңил өймөсин.
Ят эдин өлүми — чын бербатлыгы,
Васп эдин чагалаң сәхер дей сөсин.

Эгер-валла, эрким болса өзүмде,
Ташлап шу кәrimi аллаоварра,
Яшардым шадьян ериң йүзүнде,
Гүванып яш йигит, гөзелдир — гарра.

Мен баран еримде ятыр шагалаң,
Айдым айдыланок, чалланок дутар.

Эгер адам болса аллатагаллаң
Мени бейле жеза этмезди дучар!

Бирден онуң гөзлерине яш гелип,
Болшы мениң жигерими даглады.
Хасратдан муззерип,
Бир гысым болуп,
Титрәплер ыкбалындан аглады.

Дөзмедим мен ол пахырың халына,
Кәрини унуттым бу шум апатың.
Эмай билен барып онуң янына,
Онуң бедибатт башын сыпадым.

Дийдим: — Бесдир, бозулма сен, яшулы,
Мен-э асыл хөврүгәйдим сен билен!
Көне үлпетлер дей, көне достлар дей
Онуң билен хүмүрдешдик дана чен.

— Эй — дийди — болса-да аралармыз даш,
Ичими бир дөкейин дийп гайтдым.
— Бир гөрөн таныш бор, ики — гарындаш,
Кын гүнүңде геләйгин — дийп айтдым.

— Яманлыга душмавери ылайым.
Дердим эгсиләйди диен сөзүңден.
Сиз бир ишли адам.
Зыян бермәйин.
Ишлән! — дийип,
Сумат болды гөзүмден.

* * *

Гидерин, гидерин,
Узакдыр ёллар,
Сөөрин. Ишләрин.
Аглап-гүләрин.
Ким мен? Нәме
Гадым дүнийәң йүзүнде?
Мен булары өлемден соң билерин.

Аягымы дүздүм дөврүң аягна.
Сесине сес гошдум бейик дөврүмин.
Бир аладам; нәче сахап боларка,
«Сайланан гүнлери»
Яшап өмрүмиң?

МЕН ӨЗҮМИ АЯМАДЫМ ХИЧ ЕРДЕ...

Мен өзүми аямадым хич ерде,
Гайгыда, хесретде, шатлыклы гүнде.
Агламда гең галды теркидүнийәлер,
Багтлылар гең галып бакды гүлемде.

Сөемде шейле бир йүрекден сөйдүм,
Онун бир өйжүгнем бош гоймадым мен.
Адам сөйсем, кимлигине гараман,
Сөйдүм үстүнлиги, етмези билен.

Маңа болса «бейдип йөрме» дийдилер,
«Сениң бу болшуңа диерлер тентек.
Сен эңтек яш ахыр, саңа гор герек,
Сениң бар гелжегиң өнүңде эңтек».

Мен өзүми аямадым хич ерде.
Горум гутарар дийип этмедим мүйни.
Кә сөеним үчин урдулар мени,
Кә газабым үчин сөйдүлер мени.

Хайыр ишлер үчин тайярлык болдум,
Шер ишин терсинде гойдум мен шер.
Сон гөрүп отурсам, гутаряр экен
Дине берилмейән затларын горы.

Дине сөймейәнлен, көймейәнлерин,
Өзгәни бейгелтжек ажайып сыры,
Бир гызыл манат дей гизлейәнлерин
Гутаряр экени йүрекде горы.

Мен өзүми аямадым хич ерде,
Өзүми багш этдим өзгелер үчин.
Догры, кәте азар берйәр йүрегим,
Онам башга затдан болмагы мүмкин.

РАЗЫ

Ынсана багт үчин нәмелер герек?
Ат герек, ёл герек хош хыял билен.
Хер гошгымда кәмил болмана дерек,
Онуң барха кын дүшйәнне разы мен.

Разы — чыным билен саданы сөййән,
Разы — халал сачагымда чөрегим.
Разы — чаларыпдыр сачларым эййәм,
Разы — хернә чалармандыр йүрегим.

Разы — гүнлер йүпек совсана дөнди,
Разы — йүрегимде өзгән агысы.
Разы — «Мыдам Гүнеш болсуна» долды
Шу асман хем шу земиниң арасы.

Разы — көп бүдредим чага мысалы,
Ялнышдым, өкүндим илкибадалар.
Шонда гөкден инен периште ялы,
Душды маңа оңат-оңат адамлар.

Разы — көчелерим, йүрегим ягты,
Разы — күкрегимде диненек оваз.
Берди маңа бир өмүрлик бу багты
Гечип барян яшлык, гечип барян яз.

Разы — жошдум топрагымың тоюнда,
Дузуны сыладым, совушдым ясын.
Эзиз маңа шу топрагың гойнунда
Высал болан хем болмадык ыхласым.

Герекли пурсатым индим әлеме,
Бегендим, сөйүлдим, чекдим мен зары.
Ине, шу затларың мениң теләйме,
Миессер эденне мүнбир разы.



АСЛЫНДА
ДУРМУШ
НӘМЕ?

САГ БОЛ, ДУРМУШ...

Саг бол, дурмуш!
Саг бол берениң үчин.
Шүкүр, сачагымда кеменок чөрек.
Йөне адам
Чөрек билен адам дәл.
Оңа башга-да кән,
Кән затлар герек.

Саг бол, дурмуш!
Саг бол берениң үчин,
Ягышларың үчин, гарларың үчин.
Йөне ягыш, гара жуда хөврүгип,
Адамың хасратдан өлмеги мүмкин.

Саг бол, дурмуш!
Саг бол берениң үчин.
Ил деңинде яр еринде яр бердин.
Йөне ярың сачын яссык эдинип
Ятмак тылыгына сыганок мердин.

Дахана сөз бердин васпың диере,
Дост бердин шол доста мынасып сайып.
Дост кын гүнүң герек.
Душманам бердин
Шат гүнүмде аглап билжек ажайып.

Саглык бердин, дуйгы бердин көңлүме,
Дөздүң мени гышың аңзак елине.
Шу затларың ашагындан чык дийип,
Иң соңунда галам бердин элиме.

Бу багларың гөни,
Эгри хатары
Гүллерин, гүнлерин мүн хили реңки,

Адамларың сары айралыклары,
Элван душушыгы — бары менинки.

Гиже-гүндиз галамымы ойнатдым,
Хабар сорап гүлден, ягышдан, гушдан.
Ашагындан чыкар ялы дәл экен,
Кән зат алан экеним мен дурмушдан.

Йөне нечүн
Менде кинән бар ялы
Беренлерни аляң юваш-ювашдан?
Я-да онуң болмалысы шейлеми?
Эййәм айра дүшдүм ниче дең-душдан.

Атың эеринде танс ойнайын,
Елбарс дей бөвсейин одуң халкасын,
Көп зат бердим дийип гынама мени,
Беренлериң үчин таңрыялкасын.

Пурсат бер, ховлукма,
Гыссама мени,
Әлемгошарыңа бир гаш какарын.
Өнүмде ак кагыз.
Элимде галам.
Менем бир гүн бергилемден чыкарын!

Ене гайдып гелдим догдук дияра,
Йылдыза бай асманыма говушдым.
Гусса билен бакып сөвүт чынара,
Саясында гошавучлап сув ичдим.

Чагалыгмың гулпаклыжа гызлары,
Хөвүртгесин ташлапдырлар биреййәм.
Ханы, нирде о йылларын ызлары,
Шол ызлары ызлап гелдим, эй обам!

Бу ерде ахмырым, өкүнжимем ёк,
Йөне нәмүчиндир билип билемок.
Чагалык ызларын, танышларыңы
Жепалар чексең-де, ундул боланок.

Унудып боланок эртекилерни,
Сәхерлер чыг дүшен яшыл отларын.
Аягыңа батан авы тикенни,
Саңа баш бермедик тез-тез атларын.

Сен йылда гайдярсың догдук дияра,
Онуң сада гөрмегинден доянок.
Чагалыгңа душ геләймек хыялын.
Эмма ондан дашлашяңны дуянок.

Сен улы шәхере доланяң ене,
Бу ерде достларын, иш-аладаң кән.
Чыкярсың шовхунлы көчелерине,
Көчелер, киоск, билдириш, дүкан.

Онсоң ене гусса биле ятлаяң,
Телвас эдйәң чыглы атыздыр пеле.
...Шейдип, хер йыл гечмишиңе гатнаяң,
Сен шол гечмишиңден дашлашмак биле.

СӨВҮТЛИ

Сөвүтли,
Сөвүтли,
Эзиз диярым,
Иң оңат затларың ундулшы ялы,
Сенден айра дүшүп он бәш йыл ярым,
Ахыры үстүнден салдым мен ёлы.

Нирде о йылларың эгри ёллары,
Жайлар, баглар бары сумат болупдыр.
Диңе бир топбажык сөвүт баглары
Хем мәхрибан дегирмени галыпдыр.

Чагалаң унудан энеси ялы,
Сөвүтлиниң сөвүтлери гич-эртир:
«Хачан гелер, гайдып гелер балалам»
Дийип, ёлларына середип отыр.

Багышла, Сөвүтли! Адыңа гурбан!
Эзиз маңа сөвүтлериң япрагы.
Ата-бабалармың намысын горап,
Ата-бабалармың ятан топрагы.

Не кине бар, не ахмыр бар гөвнүнде,
Чэжини харпыкдан сайлап отырсың.
Ялңыз галан гарып эне мысалы,
Көне дегирмениң айлап отырсың.

СЕНИҢ АДЫНДА

Дүнийән бар дерясы сениң адында,
Ириги, шапагы, ягышы, гары,
Мениң ыхлас эден затлармың бары —
Сениң адында,
Сениң адында.

Йүзүни өпеним,
Тохум сепеним,
Бу дүнъеде йитиреним, тапаным,
Топрагым!
Гам-гуссам сениң адында.

Сен болмасаң, оңат борды догманым,
Сен болансоң, бу гиң дүнийә сыгманым.
Тылла гырындысы эдип йыгнаным
Намысым, мертебәм —
Сениң адында.

Сениң пәк адында гөрки бу дүнийән,
Ылайым сарсмасын өрки бу дүнийән.
Дүнийәниң мукаддес әхли задыны
Жемләнден соң,
Сең ажайып адыңы
Бир уллакан высал,
Улыынам дек,
Дога кимин гайталаян хер гезек.

* * *

Атлар ятакларда хоргұрып дурлар,
Оларың ықбалы — маңлайы ақдыр.
Узақда чыгынып кишнейәр батлы
Ики йүз ат гүйчли ишхон трактор.

Оратды голтуклап ярты чөрегін,
Обаның ичинде дава гөзлейәр.
Дутарың гулагна меңзеш гулагны
Товланында онуң хамрак әжеси
Екаркы пердеден бир хен чырлайәр.

Тамдырда он Гүнүн нурлы ховрундан
Галяр дик асмана тәсин бир сүтүн.
...Мен догдук мекана салама гелдим.
Үстүм тозан, халыс чыкыпды лүтүм.

«Дузун дадып гечин!»
Узалды чөрек,
Ики дөвүм алдым, оны үфләпләр.
Йитеверсин ачлык, хантамачылык,
Херне йитип гитмәверсин шу дәпләр.

Мазарыстанларың, ымаратларың,
Гөк отлаң ичинде инчежик ёдан,
Элмыдама ояндыряр йүрегми
Топрагым!
Ыкбалым, бир оңат зада,
Көк урупдыр саңа жуван йүрегим!
Сен-достум, сөйгим сен, илен-гатаным.
Сениң билен мен мукаддес никалы,
Сениң билен, мениң аграс Ватаным.

Мүңләп ат гүйжүни өзүнде жемләп,
Гүңләп,
Гүвләп, арман гүнүн гүнүнде,
Айланып йөр анымызың хүнәри
Ак экиниң, ак Ватаның үстүнде.

ГОЖА

Б. Кербабоев

Ол жуда аркайын,
Эвмән барярды
Мәрекәң ичинден, ятладып тойы.
Шемал бага чыкып, сачын дарялды,
Чүнки оң боюндан гысгады бойы.

Дагың бир бөлеги!
Бөлегем дәл-де,
Дагың өзи ялы парасатлыды.
Денинден геченлер бираз сакланып,
Оңа бака-бака, көңүл шатлады.

Гөге алма атсаң, ере гачмажак.
Мәрекәң ичинден эвмән барялды.
Аграс,
Ынамлыды эдим урушы,
Кә башыны атып,
Кә йылгырарды.

Даяв эгни билен ёл арчаярды,
Чал башына дегип, бейгелйәр асман.
Пайхасың өзи дек эвмән баярды,
Хемем, нәмүчиндир, элмыдам жуван.

Нәче материги, юртлары сөкди,
Таныш оңа гожа дүйнәң дөрт чети.
Йөне гөбек ганы сиңен үлкәңи,
Ине, шейдип,
Эдим билен өлчеди.

Ховлукмады,
Эвмән, пайхаслы йөрди,

Ел-ёдалаң батгасындан-гумундан,
Гечәймәйин диййән ялы ховлугып
Гөвүн ачман бир гамгының деңинден.

Ине, дурды,
Шляпасын чыкарды.
Эли билен гөзүн гүнден горады.
Бир йигдекче гечип барян зенандан:
— Айтсаңызлаң, ким ол? — дийип сорады.

Зенан гуванч билен гожа серетди,
Таняңдыгын багт сайып шо бада.
Әхли дилде,
Әхли юрда дүшнүкли,
Өрән гысга, хемем өрән дүшнүкли
Жогап берди:
— Кербаба...

БАСГАНЧАК

«Ойна гүймәп агтык, човлукларыңы
Я бежерип көне пенсәни сен,
Ал-да отур ахыр пенсияңы сен.
Сениң яшың сөййәр ховлукмазлыгы».

Диңлейәң кәрдешлен маслахатыңы,
Генлейәң, гүнлейәң мисли регирмен:
«Энтеңк ёк гылжымы асмак максадым.
Оңармарын эгер, эгер, эгер мен.»

«...Едиде туруз» — дийип, сагадың бур:
Эмма эртир сәң сагадың ояряң.

Сагадың зейренйәр: «Узын гиже сен,
Укламадың, боюн алай — гожа сен!»
Оң шаңңы сесине кән гулак асман,
Чала пышырдаяң «Ахмалдыр... Ахмал.»

Папкаңы голтуклап чыкяң көчә сен,
Дүканларың деңесинден гечйәң сен,

Ишдәмен юудып сәхер ховасын,
Сениң йөрәп баршың шейле бир тәсин.

Диййәр ёлагчылар екәнме-екән:
«Бу профессормыкан, я деканмыкан!
Бейле болса, оң «Волгасы» нирдекән?»

А сен не профессор, не-де бир декан,
Баряң өз ишиңе — сөйгиңе бакан.

Гиже галып баряң — окув башланжак,
Өңүнде япгыт дәл — дим-дик басганчак.

Яйданяң, середйәң депәне бакан:
«Ах, нәдип чыксамкам, нәдип чыксамкам?»

Галяң. Ган бейниңе уряр, дыңзаяр.
Хер басганчак даг гершине меңзейәр.

Ятлаяң шол гечен жуван йылларың,
Бирден үч басганчак ашяң йылларың.

...Биленни өвретдин билшине гөрә,
Билмесең өзүңе игендиң өрән.

Ятмадың, өврендин ишде-өйүңде.
Сөйдүң өз кәриңи чага сөен дей.

Бир хыжув гаплапды калбыңы сениң:
Өврет билмейәне баржа билениң.

Сең элинде хөвес билен оканлар,
Инди профессорлар, инди деканлар.

Шу басганчак сениң өмрүң шаяды,
Ол сени хер сәхер гаршы алярды.

Хер сәхер галаңда шу ёлуң билен,
Өз ишинде бир гез бейгелйәрсин сен.

Гой, ынжык гоҗалар басман чагыла,
Асфальтдан «Волгалы» ертуберсинлер,
Сен дурмушың дим-дик басганчагыңдан
Галдың адамчылык мертебесине!

...Хәзир болса галды соңкы басганчак,
Басым чык, басымжак окув башланжак!

Гадым гожа Архимед,
Этди дүңйә мерхемет.

Ол түйи агаран аррык гурсагын,
Гулакларын, келлесини, тирсегин
Ювмага дерек
Эмай билен сува чүмди-де чыкды.
Чыкды-да ол бар Юнана жар чекди.
Адамлары мүн алада гойды ол:
«Эврика! Эврика!
Тапдым!» дийди ол.

...Ол сувлар мүн гезек галды асмана,
Мүн гезегем инди земине сары.
Адам сува дүшүп гелди хейжана,
Йөне «Тапдым!» дийип чыкмады бары.

Тапманлары үчин гадым гожа дек,
Болмаз адамлара гүнә йүклемек.

Йөне башга зада гең галмак герек,
(Олар муны нәдип,
Ненең башаряр?)
Сувдан чыкып,
«Тапдым!» диймәге дерек
Сувдан гуры чыкян жадыгөйлер бар!

Архимедин таглыматы биреййәм,
Соватлы адамлаң барына аян.

Йөне адам оглы пикир өвүрип,
Мүн алада гоюп бирек-биреги,
Дүшүненок сувдан гуры чыкяна.

Ине, шудур
Сорагларын сорагы...

ГЛОБУС

Студентин иши башындан агдык.
Эмма ол хич диймез: «Биз-э, хов,
ардык».

Онуң саг элинде мисли бир шәник,
Өз ясан хемрасы хем гөк Ер шары!

Студент Ер шарын өврөйәр дынман,
Онда көп оба бар, шәхер бар, ил бар.

Базалар бар, хер биринде армия,
Студент өврөйәр, йигит армаяр!

Глобус! Гөр, дынч алманы сөймөйән,
Йигит сени пырлап-пырлап гоймаяр.

Ол сен Гүндогарың, Гүнбатырыңы,
Гүнүң догушыны, гүн батышыны,

Планетам, сен бегенжиң, ахыңы,
Хеммежесин өврөнмели ахыры!

Ол Азияның, Африканың ах сесин,
Йүрегинде сакламалы ахбетин.

Бир кичижик жайда, — гөр-бак бу кәри, —
Студент саклаяр гиден Ер шары.

Айлан, планетам, айлан ядаман,
Сени саг элинде тутян адам бар.

Гой, бир ерде нәкес ашырып писин,
«Ер дар, маңа уруш, ган герек» дийсин,

Студенте сен әлемсиң, дәлсиң дар,
Ол сен үчин жогап беҗер элмыдам!

СУРАТЧЫ ОГЛАН

Чекди оглан даг суратын адама меңзеш.
Чекди оглан баг суратын адама меңзеш.

Узын гүнләп деңиз чекди, гүл чекди,
Хеммесине жан берәйсең, адам дей:
«Ах, яшамак хезил!» дийип гүлжекди.

Эртеси гүн сурат дерси.
Мәкәм гысып дишлерин,
Ине, окувчылаң херси
Гөркезйәр өз ишлерин.

Отыр оглан,
Депдеринде энче йүрек мүнзейәр.
Гүнем — Адам.
Гүлем — Адам,
Асыл чекен әхли зады адамлара меңзейәр.

Мугаллыма көп зейренди:
«Бах, сениңки шол бир зат —
Гүнем чексең — Адамзат.
Гүлем чексең — Адамзат.»

Нәзик шемал шахаларда чалып отыр сыкылык,
Баряр оглан өйлерине, депдеринде икилик.
Гөкде гүнеш адам ялы:
«Гам чекме, оглан!» — дийди.
Ерде гүллер адам ялы:
«Гам чекме, оглан!» дийди?

...Эртеси гүн узакда
Доганда гүнеш,
Оглан ене гүн чекди
Адама меңзеш!

ЕТГИНЖЕК

Өңкүсине гөрө үйтгешик дүңйө,
Нәмүчиндир дүңйәң өңкүлиги ёк.
Ол өзүнден улы болмак ислейәр,
Өз яшындан улы болуп биленок.

Гөрйән дүйшлери хем өңкүлери дәл. —
«Сөйүшен» гызлары барды бир чене.
Ол юваш-ювашдан дүшүнип баряр,
Гелинлен, гызларың гөзеллигине.

Бир тәсин тәзелик гуршаяр оны,
Ол хәзирден гөржек боляр гелжегин.
Ховлаяр. Улуулаң ызына дүшйәр,
Геййәр улы доганының пенжегин.

Урушлы кинолар ят болды оңа,
Дүшенок ядына оюн, кепдери.
А «Сөйги одуна» гойбереноклар
Он алты яшына етмедиклери.

Йигитлигин гапысыны какяр ол,
Ачаноклар, вах, нәтмели? Итмели?
Итсе-де, бу гапа гойбереноклар
Он секиз яшына етмедиклери.

Өе гелйәр. Уруняр ол икиян.
Қакасы гең галяр: «Хов, кейпин ёкла?»
«Мең уллакан адам боласым гелйәр,
Нәме үчин мени гойбереноклар?..»

АТАЛАР ВЕ ОГУЛЛАР

Аталар-огуллар... бейик дөвлетдир.
Шолардыр бу дөвре янын саянлар.
Йөне кәте душяр бу ики неслин
Арасына чөп атмакчы болянлар.

Галат пикирлере уймак не деркар,
Ишимиз шовлудыр, гүнүмиз дүздүр.
Ёк, аталар бизиң гечмишимиз дәл,
Бизиң аталармыз шу гүнүмиздир.

Нирә баряр найза кимин дүзүлип,
Айдым билен дыңзап дуран хатарлар?
Олар тәзе дүнийәң горагна галан
Миземез ынамлы бизиң аталар!

Олар гелжегмизин док дәнесини
Дурмушың тарпына атанлармыздыр.
Ыкбалларна бейик сынаг душ гелен
Миземез ынамлы аталармыздыр.

Өнден гелйәр шейле ажайып накыл:
Экин экилмесе, хасыл орулмаз.
Бу биз ахыр — экен задын орянлар,
Эу биз ахыр — аталар ве огуллар.

Хәзир олаң кимси пенсия чыкан,
Кимси иште. Эмма максатлары бир:
Олар бу гүнлериң огулларының
Гатнаян ин кәмил мекдеплеридир.

Гой, дар балак гейсин, кафе гатнасын,
Йөне гайталанса ене о гүнлер,
Аталар дек мердем аяга галар,
Шолаң мекдебинде окан огуллар!

АТА ИГЕНЖИ

Болуп йөршүн хич маңзыма батанок,
Кәййәп йөрмәге-де ысанок богнум.
Саңа акылам-а гелерче болды.
Хемме киши ялы боларлар, оглум!

Өз диениң тутуп йөрсүн элмыдам,
Пәкмикәң өйдйәрсин хеммеден бетер.
Яшлыгыңдан шейдиң йөрсәң гиррелиң,
Дүшевүнтли иш башыны ким тутар?

Менем яш болупдым. Йөне башлыгым
Ун дийсе ун чекдим, гум дийсе-де гум.
Сен ниреден бойнуёгын догулдың?
Хемме киши ялы боларлар, оглум!

«Онуң тутян ёлы, пәли нәдогры,
Ол өзүнден башга бардыр өйденок!»
Муны диймек сәң пайыңа дүшүпми?
Нәме үчин башга бири айданок?

Саңа башда эдеп-экрам өвредип,
Сыпайы тербие бермекчи болдум.
Саңа дийдилерми — ерине етир,
Хемме киши ялы боларлар, оглум.

«Ол адам итденем бетер яранжаң,
Душса улы кәрлә гуйрук булая».
Ери, сениң нәме ишин дийсене,
Сәң өзүң яранжаң болмасаң боля.

Ишин биле бол-да, догружа яша,
Сенден тамакин дәл көп зады гөвнүм.
Ишин шовуна бор, хорлук чекмерсин,
Хемме киши ялы болайсаң, оглум!

Сиз яшлар я барып ятан иш якмаз,
Я йүрекде пәклик ёкундыңыз кән.
...Вах, ене өйкеләп гитди пеләкет,
Диймесиз сөзлери дийәйдиммикәм?

МӘРЕКЕ

Өз ишине гүмра гадым гиң жахан
Кәте гам гетирер, кәте хемаят.
Чиркин-чиркин агланында гызжагаз,
«Өйкени гиңәр!» дийп, гүлди жемагат.

Йигрими гыш гечди, йигрими оахар.
Шо гыз кәмил чыкып, тоя шайланды.
Шонда ол гөзелиң икинжи сапар
Овадан гөзлерне думан айланды.

«Аю, тула, бегенжиңе аглаяң?»
Дийип, ёмак атышдылар гелинлер.
Энтең нәмәң-нәмедигни аңмаян
Гызлаң йылгыршыны гизледи еңлер.

Соң ене ай өтди. Өтди көп бахар.
Ким гам чекди, ким кейпини чаглады.
Шонда шол гөзелмиз үчүнжи сапар,
Соңкы сапар ичин тутуп аглады.

Инди ахмыр ёкды, гөзяшам ёкды
Сөйги, умыт ер тапмадык сынады.
Дийди ил ене-де жуда согдурып:
«Машгалада өйке-де бор, кинә-де!»

Пашмадык умытлаң гизләп ахыны,
Шатлыкдан үч гезек аглаян бармы?
Сен айт, мәреке, айт, ахыры,
Саңа бипервайлык эндикми, кәрми?

Нечүн ягшылыга ёрян агыны?
Сениң үчин хеммеже зат гүл ялы.
Гөзяш билен эгсип йүрек дагыны
Агланларың оңатмыка ыкбалы?

Хемме киши багтлы гүни агланок,
Адам диен гүленогам хесретден.
Эй, мәреке, хич дүшүнип билемок,
Мәхирлимин?
Гахарлымың?
Нәме сен?

КӨНЕ КАРТ

Пенжирәң өңүндө бир овадан гыз,
Ярыны ят эдип, гам чекйәр ялңыз.
Көне карт сакавлап айланяр четде:

«Гам чекме, гыз,
Гам чекме, гыз,
Гам чекме!»
Гижәниң ичинде гоюп күмүш ыз,
Гарагол япжагаз акып ятыр тиз.

Узакда икатёк чотуны какяр.
Чыпар ай асмандан земине бакяр.
Бу түйдүгиң сеси эшидилияр нирден?
...Бу гижә дуршуна — Рехмет Сейидов.
Гыз дессандан гелен—гара гашы яй,
Йүзлери дийжекми—ая огшая!
Өндө дөврүмизден бир алапат бар:
Көне карт сакавлап айдым айыдыр.
Бу гарагол йигит, сүйжи сөз йигит,
Ай додагы кимин гызыл гүл йыгып,
Гелмез гыз янына, айнаны какмаз,
Гыз гусса батыпдыр, бу гижә ятмаз.
Көне карт сакавлап айланяр четде: .
«Гам чекме, гыз,
Гам чекме, гыз,
Гам чекме»
Эрте агшам хеммелер тайына душар,
Ай гүне, гүн болса айына душар.

Эмма йигитлериң арзувы бу гыз
Пенжиреден бакар отурар ялңыз.
Узын бармакларда ядыгәр йүзүк
Йигит хайсы көлдө йөрйәркә йүзүп?
Отуршы йүз газал, туршы мүн газал

Ак жайың ичинде айланяр гөзел.
Көне карт сакавлап айланяр четде:
«Гам чекме, гыз,
Гам чекме, гыз
Гам чекме».
Пахыр көне картың сеси гырлыпдыр,
Эмма гыза шол теселли берип дур.

Ах, көне карт, ах көне карт, көне карт,
Сен түркана гоп бермекчи көне карт.

Йөне дүшүн ахыр, бу ажайып гыз
Гам лайына батып агланок хениз.
Узакда икатёк чотуны кақяр,
Чыпар ай асмандан земине бакяр.

Ниреде гам-гусса, нирде доңаклык,
Бу ай айдың гиже жуда оңатлык!

Гыз йөне толгуня, жуда толгуня.
Дүшүн-ә, көне карт, той гүни гелйә.

ГӨРМЕКСИЗ ГЫЗ

Ине, барян умыдыңа бүдүрөп,
Эгниң хорлугына утанып чала.
Узакда оркестр жошуп — титирөп,
Танс эдйэр овадан гызлары биле.

Хор эллерни чыкаранок еңинден,
Олар бирден ере етэйжек ялы.
Гечип барян йигитлерин деңинден,
Гулага якымсыз бир саз мысалы.

Ундуп билмән, гөрмексизже догланың
Йүрегинде хош арзулар беслейән.
Гечип барян бир сыратлы огланың
Мылакатлы сөз айдарын ислейән.

Эмма йигитлерин өз гайгысы бар:
Йөрите яг билен сачларын дарап,
Олар вагтданам озуп барярлар,
Өзлериниң овадан гызларна тарап.

Ах, хоржа гыз, хорлугыңдан хорланың.
Саңа хош сөз дийжек йигит ниреде?
Бу шәхерде нәче дийсен йигит бар,
Сени өе уграданок бири-де.

Гызларам яныңа делмурып гелип,
Овадан гүлүшип йүрегңе дүшйәр.
Олар гөрмегини артдыржак болуп,
Гезегине сениң билен тиркешйәр.

Өе гелйән. Гыйяр йүрегңи үнжин
Хасратдан чекилйәр ики овурдын.
Аглаарсын: «Ах, эже жан, нәмүчин
Мени бейле бетгелишик догурдың?»

Эмма гоңшы гелин бир гөрмегей дул,
Атасыз оглуна гүнәли бакяр.
Хем сениң терсине,
Гусса-гам чекйәр:
«Овадан догулма,
Багтлы догул».

Аглама гыз! Уяжыгым, гам чекме,
Билип болмаз ыкбалыңы өңүнден.
Бу ховлукмач йигитлере ат дакма,
Ким геченек өз багтының деңинден.

Кәте шейле боляр: гөркдүр-гөрмек
Гидип отыр ил ичинде ат алып,
Йөне, нәмүчиндир, тылла йүзүк дек,
Елда,
Гум ичинде галяр садалык.

Текепбир бол, чыкып болмаз гая дек,
Сада бол, айларың догушы ялы.
Шейле йигитлер бар, (олар бар энтек)
Сен дек гаяларда олаң хыялы!

Өз сөөнмиз үчин хеммәмиз жомарт!
Биз бу дүңйә эе кимин гарярыс.
Иң гыммат,
Иң зерур,
Гөзел затлары
Алярыс-да яра совгат берйәрис.

Бүтин Ери совгат берйәс гызлара,
Онуң минарадыр шәхерлерини,
Онуң ал шерап дей инриклерини,
Думанлы- думанлы сәхерлерини.

Сонра йылдызлары,
Дениз-деряны,
Соң келләмиз гызып гидиберсе хас,—
Айы ики ярып зергәр мысалы
Ондан яра гулакхалка ясаяс.

Эмма бизе ең беренек энелер:
«Биз-ә асыл бош сөзлере дүшемзок.
Асманын йылдызын каканын билен
Олар ере теңне болуп дүшенек.

Ай диййәрлер,
Дениз-деря диййәрлер,
Тапанларны жомартларча сечйәрлер,
Эмма ужыпсызжа галын төлемән,
Гызымыз шагал дей алып гачярлар...»

БИЗИҢ ГҮНӘМИЗ

Дурмушда көплерин гөвнүне дегдим,
Көплер болса мең гөвнүме дегдилер.
Ил ичинде чекдим екелик дердин.
(Екелик дердини чекенлер билер.)

Көп затлары гөрмән душундан өтдүм,
Көпүсини билгешлейин гөрмедим.
Йыллар гечип, ахыр бир ачыш этдим,
Ягны, ил гүнәли дийип йөрмедим.

Шагалаңды көчелерин еңсесин,
Ужы чүр көвүшли гашап барярын.
Хем овадан адамларын хеммесин
Худайлар дек сылап салам берйәрин.

Эмма ине гужагында баласы,
Бир яш эне яш акдырып гөзүнден,
(Гөзяшындан гөрдүм ахы-наласын)
Баряр бу ажайып ерин йүзүнден.

Илкинжи шатлыгын, илки бахарын —
Көрпежигин ол гысыпдыр багрына.
Әрсумагы дүйнәнин шу сәхери
Совурыпдыр оны елин угруна.

Ек! Диңе гөрмейән мен бу аялы,
Мен онун хасратын йүрекден дуйян.
Яш гелин өңүнде өзүм гүнәли,
Хемме адамлар-да гүнәли диййән.

Ил ичинде чекип екелик дердин,
Арамызда яшяр шол жуван гелин.
Мен оңа баш эгип саламам бердим:
«Багышлаң гүнәмиз эй мердан гелин».

ШӘХЕР. ДЫНЧ ГҮНИ. СӘХЕР

Сәхер биле
 шәхериме чыкярын.
Ол гүнден дәл,
 ол йүзлерден яп-ягты.
Көчелерем ягты айна мысалы.
Агшам ягыш ягды.
Жуда көп ягды.

Адамлардан хың берип дур автобус,
Егшерилип баряр,
 чыгынып баряр.
Киосклар өңи гиден мәреке.
Мәреке —
 газете нобата дуряр.
Ачык пенжиреден,
икинжи гатдан
Яңландырыр бар көчәни «Гөзел яр».
Бир женанам агшам янына гирип,
Сәхер дири йитен йигди гөзлейәр.

Башга бири
 сачын дөкүп эгнине
Енчйәр гайгырман гара роялы.
Нәзик додакларын дишләп,
 енчйәр ол,
Вели Мухадовда ары бар ялы.

Битай геен көвши билен ер дырмап,
Физик — профессор, алжыранцы әр,
Унудып лекция, семинарлары,
Дынч гүнүни!
Дынч гүнүни динлейәр!

Адам сили ики-яна уруняр.
Йүзлеринде,
гөзлеринде

гусса ёк.

Олар
жуда меңзеш бири-бирине,
Олар
жуда бир-бирине меңзэнок.
Оңат адамлары

сөййән йүрекден.

Билиён,
бу акымда эрбетлең барын.

Йөне
онатларың ичине гарып,
Бу дынч гүни
мен оларам сөййәрин.

Гой,
гүңлесин йорт үстүнде
бу асыр!

Хем динлесин йүрек биле дынч гүни:

Бу
адамлар дынч алмагы сөййәрлер.
Бу адамлар
горарларам дынчлыгы!

НОБАТЛАР

Адамларын барха эли гинелйәр,
Гүле өвүренсоң эзиз меканы.
Ине, ики дүкан отыр янашык,
Бири чөрөк, бирем газет дүканы.

Чөрөк дүканында отыр сатыжы,
Палланда йылдырап гидйәр дишлери.
Ол йигидин эли бошурак өйдйән,
Егса бейле даралмазды сачлары.

Гапдалдакы дүкан — нenenси гөрнүш!
Онуң нобатының дөрөден ёлы —
Уруш йылларында чөрөк дүканының
Хич ызы үзүлмез нобаты ялы.

Сабырлы гарашяр гезегне хер ким
Ишчи, окувчылар, чаларан башлар.
Биз кәте бу вагты гөрмән гечйәрис,
Бу зат жуда оңат ахыр, ёлдашлар!

Эртирлик нахарын янына алан
Газет нобатында чекип «эзъети»,
Ахыр ёл угрунда бүдрәп, чакышып,
Бутерброд билен окяр газети.

Адамлар бирхили бейгелен ялы!
Олар халал газандылар бу багты.
Биреййәм гутарды чөрөк нобаты,
Гүн-гүнден узаяр газет нобаты.

КИЧИЖИК ШӘХЕРЛЕР

Мен кичижик шәхерлери сөййәрин!
Ол ерде хемме зат сададан-сада.
Улы шәхерләрде тапылгысыз зат,
Бу ерде ер боляр мыхманханада.

Бу шәхерде хемме таныш, мәхрибан,
Хилеси ёк, аллары ёк гепинде,
Онун бир четинде гүләйсе бири,
Деррев эшидйәрлер бейле четинде.

Бу кичижик шәхержигиң гөвни гиң,
Ол багышлап билйәр, гынаман жаны.
Илки: «Ажап шәхер, овадан шәхер!»
Соңам «оба!» дийип чыкып гидйәни.

Бу ерде кән хапа ишлер эдилмез,
Асыллы ишлерем эдилмез келте.
Чүнки бүтин шәхер аныгна етер
Ерден тылла халка галканда эрте.

Бу шәхерде дул гапысы какылмаз
Гызылмы-ак, меле шерапдан доюп.
Бу шәхерде гүндиз ягты сөөрлер,
Гараңкы гижәни паракат гоюп.

Бү шәхерде сөз диениң — намысдыр,
Шоң үчинем икилик ёк гепинде.
Онун бир четинде аглайса бири,
Деррев эшидйәрлер бейле четинде.

ИЛ

Ил диениң — ишчи, дайхан, шахырдыр...
Илиң элмыдама оңатдыр пәли.
Йөне адам диен ялңышяр кәте,
Олар перишде дәл ялңышмаз ялы.

Олар ялңышярлар. Боюн алярлар.
Эмма йүреклери оңат пәллидир.
Гиден илдир — ишчи, шахыр,
дайханлар...
Ил диениң болса ялңышян дәлдир.

СӨЙҮҢ ЧАГАҢЫЗЫ

Сөйүң чагаңызы!

Сөймөкдөн армаң.
Сәхерлер оянып өпүң бир салым.
Элине тутдуруп уллакан алма,
Пата берип, узак ёллара салың!

Горкман! Олар нәче даша гитсе-де,
Гелерлер,
Эшитсе чагырянңызы.
Бир дилегим:
шатлык билен гуссада
Онатлыга үндәң чагаларңызы!

Унутман!
Гизлемәң йүзлеринизи,
Дыммаклығы,
йыгралыгы оврадың!
Өз айдып билмедик сөзлеринизи,
Чагаңыза айтмаклығы өврөдың.

Егса кәте билйәрисем өңүнден,
Эмма «Әй» диййәс-де, дымяс-да гидйә
Илки дымып,
гечип онуң деңинден,

Сон
танкыт эдере адам дөрөдйәс.

Ек!
Бу ислегмиз дәл, первайсызлык бу.
Исләмзок адамың песеленини.
Йөне овнук ишде унудайярыс
Дөврүн
иң агырлы меселелерни.

Сынлан чаганызы: ише гүмрамы,
Я-да онун эдйән иши галатмы,
Хер хайсы болса-да, дымман адамлар,
Сиз
 өз сөйгиңизде болун газаплы.

Ол гаплаң ене-де чүмер гидерди
Адам гөзлериниң доңаклыгына.
Гең галып, гең галып бакарды хемме
Есириң гейми дек золакларына.

Шол гөзлең хер бири пейкама дөнүп,
Башларды оң жигер-багрын-якмага.
Ол йыгрылып, гиң гөрүп өз хамыны,
Утанарды шол гөзлере бакмага.

Гуйругы ямзында. Гулагы салпы.
Гөзлери юмукды. Тутукды йүзи.
Батырлыгың эжизлиге өврүлшин
Гөрүп,
адамларың чыгжарды гөзи.

Аңырда гапланам сессиз аглады.
Иң соңкы мертлигин гөзяша өврүп,
Гаплаң дерисинден чыкан гаплаңы
Гиң капаса баря гысып-говурып.

Шол гүнден соң гижеми, ха гүндизми —
Гаплаң бар вагтыны аглап өтүрди.
Шейдип, эжизлигиң башланан гүни,
Шол гаплаңың гаплаңлыгы гутарды.

УЗАК ЯИЛАДА ЭНЭНИҢ ХҮВДҮСИ

Эййәм гүнеш батыпдыр.
Ай-да агыл атыпдыр.
Гараголжа Сердарым
Сүйжи ука батыпдыр.

Гүнлер айлар бакар,
Айлар йыллар бакар.
Он секизин долдурып,
Сердарым ата чыкар.

Жахыллыгын яшында,
Ышк гайнар дөшүнде,
Обамызын гызлары
Сени гөрер дүйшүнде.

Ярын гелер яныңа,
Энең гелер зарыңа.
Сен маңа аз бакарсың,
Көп бакарсың ярыңа.

Гыш яза сесин гошар.
Бахар көсүк етишер,
Гелин-гайнын кэвагт
Арасына тов дүшер.

Малың гөвни язларда,
Лалың гөвни сөзлерде.
Мениң гөвнүм сендедир,
Сениң гөвнүң дүзлерде.

Жорама душан ерим,
Балам, сени өверин:

Гелниң ювар көйнегни,
Мен долагны юварын.

Даш оба дүшсе ёлун,
Гыш болса сагы-солун,
Илки энең ят эдер.
Онсоң ятлар аялың.

Миве көп болса эгер,
Баг башын ашак эгер.
Саңа зыңылан дашлар
Энең пахыра дегер.

Эпилийәнчә бил, балам,
Бир дилегим, бил, балам,
Маңа көп зат герек дәл,
Көпүң оглы бол, балам.

Ким серер как-гурдуны,
Ким сөөр халк мердини,
Дердини мен гөтерйән,
Сен гөтер ил дердини.

Айдан акдыр йүзлери,
Ширин-шекер сөзлери.
Бу укусыз гижәнин
Елленипдир гөзлери.

Бу дүнъе ёгы-барым,
Бар мырадым, мыдарым,
Көтел ёллаң күлпетин
Соң билерсин, Сердарым.

Оңарсаң

бар зады оңатлыга ёр,
Белки-де ёргудын ерине дүшер.
Икибашдан, гүндогарда гүн догар,
Икибашдан, гүнбатарда гүн яшар.

Икибашдан, йигренилер, сөйүлер,
Кимсе ере гидер, ким дөрэр ерден.
Икибашдан, бизиң көне дуйгулар,
Көне яралар дек ачылар бирден.

Көне дуйгулармыз шатлык мысалы,
Бир ажап сәхерде гүл болуп догар.
Оңарсаң оңат тут көңүлде пәли,
Оңарсаң бар зады оңатлыга ёр.

Ярамаз дүйш гөрүп, йөрме думанда,
Ярамазлык болмаса сең күйүнде,
Ханха, йылдыз сүйнди гитди асманда,
Чага догды гоңшымызың өйүнде.

Бир гүн баг дей янып-көйсөң,
(Бакы гелен бармы, эйсем?)

Абрайыңы атана гойсаң,
Оглуңа атыңы гойсаң,

Бугдая мейданы гойсаң,
Земине асманы гойсаң,

Гурмадыгңы гойсаң эгер,
Деңи-душлаң довам эдер.

Сәхраны шәхере гойсаң,
Тохумы бахара гойсаң.

Гойсаң,
Гойсаң,
Көп зат гойсаң,
Дердиңи энә гоймасан.

Дерт алынмаз йөне ере,
Ким башын хесрете гошяр?
Йөне мыдам энелере
Үлешикте шу пай дүшйәр.

Кәте мердем ягшылыга гарашяр.
 Элден гелен ягшылыгың эчил сен.
 Оңат ишлер оңатлара ярашяр,
 Роваяты сачак кимин ачыл сен.

Йөне эден ягшылыгың иру-гич
 Гайтаргысын талап эдәйсең эгер,
 Унудайма, соңкы демине деңич
 Сениң хайрың йигдиң богазын богар.

Бейденинден гойбер маңлайындан ок
 Я-да ханжар билен сал дөше яра.
 Чүнки, хайыр ишиң гайтаргысы ёк,
 Ол керсен дәл, гоңшокара дашара.

* * *

Махал-махал сениң мүнлерче гөрөн,
Ене-де мүнлерче гөрмели задың,
Якяр йүрегинде сени бейгелдйән,
Тәмизлейән дуйгың гөрүнмез одун.

Шапакдан от аляр багларың башы,
Еда гижә тарап узалып ятыр.
Дагдан тайып гелен авара шемал
Отуң хем мейданың ысыны гетир.

Икатёк яшыңы санар отурар,
Диңе шол ыкбалы чөзйән мысалы.
Шу адаты затлар шат эдер сени,
Адатдан дашары гөзеллик ялы.

Эрте ене даң шапагы доганда,
Гең галып бакарсың гүвлейән ода.
...Өзүңи багтлы сай бир ажап пурсат,
Сен бегенип билсең, адаты зада.

БАГТ

Гиже-гүндиз гырмылдап йөр аялмыз.
Бизе йылгырмага дегенок эли.
Бизинъ вели башга ерде хыялмыз,
Башы бош дуллара говшурыс гүли.

Гөвнүне болмаса, шол дул аялынъ
Бу дэли гөвүне мэхри кэн ялы.
Унудяң ягышда буюп дуряның,
Унудайяң оңатлыгы кэярым.

Аялымыз суварып йөр гүллери,
Ювяр, серйер чагамызың арлыгын.
...Багта гарашярыс оң ёк гүнлери.
Багтлы гүнлер дуямызок барлыгын.

Багларын үстүнө гонанда агшам,
Гапыңыз какылса, ачың эдепли.
Ол нечүн гелипдир?
Ничикси гепли?
Иүрегин гаплапдыр ничик гайгы-гам?

Дурярсыңыз:
Иүрегиниң үстүндөн,
бир тукатлык гөдек эдип баряндыр.
«Меңки догры ахыр.
Адалатлы мен».
Мыхман сизе мелул-мелул гаряндыр.

Голдаң шейле адам гапыдан гелсе.
Иүрегңизи эле алып голдаң сиз.
Иөне бир ярасыз даңылы
болса,
Онуң агырсына шәрик болмаң сиз.

Нэче мейлис, нэче ясда болунды,
Саламлар берилди, салам алынды.
Хемра болуп берекетли сачага,
Дост диймедим хер танышлык ачана.

Иёне шолан барын гамлы халатым,
Сыладым мен, хормат этдим, халадым.

Дост болмаз мейлисте отуранындан,
Той гүни хеммелер оңат гөрүлйэр.

Иёне якыныңа гетиренинден,
Кэ адамлар дашдан оңат гөрүлйэр.

Хеммелер сылаяр «кичигөвүни»,
 Ол болса сылагдан хумардыр хумар.
 Өвүлсе,
 Кейп билен сүзүп гөзүни
 Диер «Ёк, адамлар, кемчилигим бар!»
 Онсоң гусса билен саңа гарар-да,
 Кемчилигин санар
 Окян дей аят.
 Онун кичигөвүнлиги барада
 Дөрөр шейдип, ене-де бир роваят.

Өвүлени үчин
 Олам өвен бор.
 Үнс билен динләр ол, якимлы гүрләр.
 Автобусда бош болса-да онлап ер
 Гирен гожа өз орнуны хөдүрләр.

Йөне бир гүн дүшсе танкыт астына,
 Ол хақыкы йүзүн ачар дессине.
 Увлар ол,
 Ярар ол газапдан долы,
 Гуйругна басылан мөжөк мысалы.

* * *

«Гахаржаңлык агыр гүнде дөрәрмиш»,
Дийип, нәмүчиндир тапыпдырлар «мыш».

Сәхер дуры сува агзыны чайкан—
Яшы чене баран аз сөзли дайхан

Яшайшың гымматын оңат билйэндир,
Чөрегиң хүмметин оңат билйэндир.

Ил үчин ган дөкен, жанындан гечен,
Үч деңиз, йүз деряң сувундан ичен—
Дурмушың ажысын дадан бир эсгер
Саңа айтжак сөзүн диерине чен.
Гөзүн юмуп, еди өлчәр — бир кесер.

Ек! Дурмушда бейле гылык, бейле кәр
Еңил йүрек, еңил гүнден дөрөйәр.

Еңил гүнде адам болармыш хасы!
Өмрүң шол бирхили акып дурмасы,
Совукда эгниниң йылы поссуны,
Дурмуш тукатлыгы, йүрек песлиги,
Барысы биригип адаты гүнде,
«Гурсагы дарлыгы» оядяр сенде.

Гахар этмек эжизлигиң нышаны!
Ишидир ол бикәрликде йөренлен.

Гахар нире, гахаржаңлык ниреде!
Йүреги юкадыр көпи гөренлен.

Бир улы эшрет бар ерин йүзүнде,
Олам арзув этмек, пикир этмекдир.
Шәник болса, оң маңзына етмекдир.
Пикир болса, оң маңзына етмекдир.

Адамларын, шәхерлерин пикрин эт.
Пикрин дуры болсун асман мысалы.
Онуң артык геймин сыпырып ташла,
Гүйз баглаң япрагын сыпыршы ялы.

Китапханалара гатнаң ядаман,
Аграс, кәмил боры үчин пикирин.
Дүнъеде хемме зат бал биле яг дәл.
Сиз гожа дүнйәниң боюн етирин.

Овал-ахыр улы ойда көсенип,
Гадым бир заманлар чызгап гошарын,
Дүнйә адамлары дөретди.
Индем
Сиз бу дүнйә дүшүнмеги башарын.

Дүнйәде хер задың өз ери боляр —
Акыллы-пайхаслы бизиң дүнйәде:
Адам сув тейинде гарк болуп өлйәр,
Балыклар гарк боляр дуры ховада.

СӨЗ

Сөзүң аграмыны өлчөмөз тонна,
Өлчөмөз гүйжүни мильон киловат.
Сөз — ялаңач пикре гырмызы дондур.
Сөз бар — киме шапбат,
Сөз бар — киме багт.

Дүнъеде иң бейик шыпа шоланкы.
Шатлыгымызы синдирийәрис шолара.
Дүнъеде иң бейик жепа шоланкы,
Хасратымыз синдирийәрис шолара.

Сөз — бу газап билен чакан йылдырым.
Сөз — бу гыз нәзидир, дүрлөң-дүрүдир.
Башармасаң — ол өчүгси йылдызың,
Башарсаңам — ловлап дуран Гүнүндир.

Биреййәм Гүн яшды. Гаралды дүнйә.
Бакып дур земине мүң гөзли асман.
Достум, ятып болмаз гечилен гүнден,
Эдилен ишлерден бир сөхбет ачман.

Дуры пайхас билен, дуры аң билен,
Не иш этдик? Ыза бир гаралы биз.
Кынчылыкдан гечен болсак совулып,
Дине өзүмизи язгаралы биз.

Ягшылыгымыз ил ичинде орун алар.
Йөне гүнә хакда дыммак герек дәл.
Бу гүн

гүнәмизи язгарып билсек,
Эрте
икимизе болар миннетдар.

ПАРАЛЛЕЛЛЕР КЕСИШМЕЙЭР ХИЧ ХАЧАН

Сениң не достуң бар, не душманың бар,
Сен элмыдам четде, элмыдам үмсүм.
Сенде не гахар бар, не-де махир бар,
Сен салгыммы? Сен көлгеми?

Сен кимсиң?

Сениң не ажың бар, не-де сүйжүң бар,
Ил дердине не агладың, не гүлдүң.
Өз күлбәне дашап биленңи дашап,
Ене бу дүйнөдөн нәгиле болдуң.

Сен дурмушы сычан кимин гемирдин,
Серетдин көпрөк, арзан аларңа.
Синдирдин өз рухуң бар бошлугыны,
Шикаятларыңа,
Арзаларыңа.

Ил Фронта соңкы нанын эмлөндө,
Ёвуз гүнлер дүшенинде башына,
Сен бейикден бейик сүтүн дикелдип,
Тикенек сим айлап чыкдың дашыңа.

Биз

Сөңкы пилләмиз гүйжүмиз жемлөп,
Жепа чекип өрбоймуза галыпдык.
Ахмыр билен: «Бу дурмушы ене бир
Керпич бейгелдәйсек» дийип өлүпдик.

Сен биз билен бир көчөдөн йөрөйөң,
Гөрөймөгө

ёлларымыз бир ялы.

Эмма сын эдәйсең ичгинден-ичгин:

Сен бир башга
Биз бир башга дүңйәли.

Ёк!

Сен гүнүн йүзүндәки менек сен,
Бу гүн сен пердәни ачяң ач-ачан:
Сениң ёлуң
ёлумыз параллел!
Параллеллер кесишмейәр хич хачан!

Дүнъеде хер кимиң өз гылыгы бар,
 Оңатлары сайлап-сечгин — дийдилер.
 Эдеп-сыпайчылык адамы безәр,
 Мыдам гөдеклерден гачгын — дийдилер.

Дийишлери ялы, гачдым-да йөрдүм,
 Гөдеклигем мени ковлап йөрмеди.
 Ол өнүмден чыкса, йүзүм өвүрдим,
 Оң нә дерди — асыл гаты гөрмеди.

Сыпайы дийленлер боляр хер хили.
 Жуда сыпайылар дашым алдылар.
 Дуyman дурка, кастлары бар ялы,
 Сыпайлыгмың дулугына чалдылар.

Сыпайчылык билен хормат этдилер.
 Сыпайчылык билен адым тутдулар.
 Сыпайчылык билен арзан сатдылар.
 Сыпайчылык билең этдилер барын.

Соң ене дийдилер яныма гелип,
 Мерт йигиде нәзик болмак ярашмаз.
 Бардыр адамларда шейле бир гылык,--
 Ажың ёкмы — сүйжүңе-де гарашмаз.

Эйсем, яранжаңлык, өз күлбәң күйи,
 Гөриплик хем жуда-жуда күтеклик
 Ялы гылык-хәсиет душ гелиән гүни
 Иң ярамаз гылыкмыдыр гөдеклик?!

Баш чыкармак герек шейле гылыктан,
 Нәче чуң дүшүнсең шонча-да ягшы.
 Кебзә пычак сокян сыпайчылыктан,
 Тумшугыңа какян гөдеклик ягшы.

Эй, сиз, сыпайылар, мен тая бакан
Гелмәверин лешгер чекип, дөкүлип.
Яшасын хак үчин гулакдан чекйән,
Гөни гөзе бакян сагдын гөдеклик!

КУТЕКЛИК

Дурмуш кәмил дәлми?
Я-да адамлар?!
Йыгнакларда орта атылса теклип,
Әхли йитиликлең өркүне
агзы
Сынан палта болуп уряр күтеклик.

Хайран галаймалы!
Ниреде болсун, —
Ол йитилик билен гечир сөзүни.
Ек. Күтеклик кесип билмәни үчин,
Йыкып-юмруп, ыкпар эдер өзүни.

Ол шейле башаржан, шейле бир уссат,—
Умуман, өңүндө дурмак жуда кын,
Валла, гүр токая ташлайсан,
Шонам
Күтеклиги билен чапмагы мүмкин.

Өнде-сонда дүшүнмели ахыры!
(Муны вагтал-вагтал бойнам алярыс).
Йитилиги уланмалы вагтымыз
Күтеклиги айлап-айлап салярыс.

Ол саңны дишлерин сыртардып чала,
Хайбат атанында көтеккли гүне,
Отуранлар дуйман элини чарпар,
Онун өрөн йити күтеклигине.

Ол өзүнің күтекклигин билmez хич,
Бар болса-да шу гүррүн бар тарапда.
Мундан уран күтек гылжының ужы
Нәмүчиндир шаңлар дураp арапда.

Эмма күтеклигин бир тәлейи бар:
Ол сапындан сыпар гидер иру-гич.
Йөне хыжув билен күтеклигини
Ыкпар эдер ере дүшерис деңич.

Аты дебсиләп чапма,
Сәхер думан ичинде,
Гойбер онуң жылавын
Өзи серден геченде.

Шат гүнүңде шатдыр ол,
Тойда шөхратың болар.
Магшар гүнүң агланлаң
Бириси атың болар.

Булаберме гамчыңы,
Көз галмасын тенинде,
Сен берен дузуң үчин
Алкыш бар хем деминде.

Гамлы гүни кишңәнде,—
Эшиденде оң сесин,
Гөзүн сүпүр, эй адам,
Олам адам ахбетин.

Гар эрейэр.
 Буз эрейэр.
 Геченини бушлап гышың.
 Адамлар еңил йөрейэр.
 Сениң велин шол болушың.

Ховлулар песелйэр гүллер ичинде,
 Адам инди ыгтыярның эеси.
 Сыкылыклап,
 Еңил әдип геченде.
 Гөрүнйэр адамлаң ягты келлеси.

Адамлаң депеси дирейэр асман,
 Йөредйәрлер оңатлыгың динини.
 Сен болса пикири дондурып дуран
 «Бирюса» я «Памир» холодильниги.

Адамлар яшаяр эркин, гурплы,
 Оңатлыкда, хайыр иште хыялы,
 Сениң агзың мыдам мэкәм гулплы,
 Миллионерлериң хазнасы ялы.

Мениңки—битинден,
 Сеңки—ярымдан,
 Мен дүр сечйән.
 Сенем шерден сечйәрсиң.
 Мениң аңсат бөкүп гечйән ябымдан
 Сен балагңы эле алып гечйәрсиң.

Биз сөйги синдирдик ишдир поэма,
 Сөйгүден, шатлыкдан ёк бизе дойма.
 Сен сөйүп гөрдүңми, билемок.
 Эмма
 Сениң иниң етди сөйгиң боюна.

Йөне мен дүшүнйән башга бир зада,
Ол маңа асман дей ягты хем аян:
Иңрик хөкүм йөрөденде дүнйәде.
Сен өйүнде зарын чекип аглаяң.

Дүшүнйән—сеңки кын.
Сен багтсыз адам.
Саңа агыр агза яшынып яшмак,
Биз ялы догумлы,
Биз ялы сада
Адамларың арасында яшамак.

Адамлаң депеси бейгелип баряр,
Бу хакыкат, бу ажайып бир халдыр.
Биз саңа гынаняс.
Хайпымыз гелйәр.
Гынанылян адам — хакыкы дәлдир!

ТОЙ

Шемала тутулар
Аррык петеке.
Шувлаян сүтүнлер,
Артык. Репетек.

Тежене чен. Гушгы.
Бабадурмазды—
Гечилен дурмушдыр,
Ыздадыр бары.

Не селен, бой алан
Халылы өйүң,
Песелен, даралан
Ялыдыр өйүң.

Бир чилим чекерсиң
Дурарсың үмсүм,
Ичиңе чекерсиң
Сорарсың кемсиз.

Эндамың дынч алар, —
Кейплисиң аман.
Кейваның ынжалар, —
Гелипсиң аман.

Огулың дашында,
Гызың дашында,
Аялың гашында—
Газың башында;

Сен хезил эдиплер
Гараян вагтын,
Мелхеми эзиплер
Баряндыр багтын.

Пери ызлап йүз он
Оюң шорунда
Тапсан оны сен өз
Өйүң төрүндө

Ене өңө. Өңдө.
Елларың дашы.
Ине өңдө-сонда
Тойларың башы!

ЦЫГАН АЯЛЫ

Көне жыгыллыкда атынып шалын,
Дине иле оңатлыкда хыялы,
Үйшүрип дашына жеменде барын
Пал атырды гарры цыган аялы.

Эллермизин аясына бакярды,
Кә гаш чытып, кә гүлйәрди чылкасыз.
Келлесин силкенде ойнап-бөкйәрди
Ярым ая меңзеш гулак халкасы.

Гөзләп тапып картларының хачыны,
Хеммә багт ислейәр улудан-улы.
Сыпап гечйәр гуран гөвсүн, сачыны
Уршуң ыз янының парахат ели.

Биз хеммәмиз гуссалы гүн гелердик,—
Гелердик янына тукат вагтымыз.
Бары-ёгы бәш манада алардык
Көңлүмиз дирилден гыммат багтымыз.

Юрт болса о йыллар гайнап-жошярды.
Күлден хем хесретден галярды парлап.
Ким душанок, ким багтына душярды,
Ериң әхли тарапындан сораглап.

Жыгыллык гызярды, чыкярды серден,
Хер ким харыдыны өвйәрди кемсиз.
Дени-тайсыз ынам сатансоң, бирден
Бизе гыя-гыя бакарды кемпир.

Ол бирден-ә отлучөпүн якярды,
Бирденем ынанман багтлы картына,
Гусса билен аясына бакярды,
Бахыллык эдйән дек берен багтына.

Хачлы карты ил багтыны тапярды,
Эмма велин өз оглундан дерек ёк.
Гадымлардан гелйән бир када барды,—
Пал атяның пайына багт дүшенок.

Иң элхенч иң ажы хакыкатдыр бу,
Иле ынам пайлап гиже ве гүндиз,
Өзүң пайсыз галсаң шол үлешике,
Гелжеге ынанман багтсыз хем ялңыз.

Пала биз ынандык чынымыз биле,
Ол көпбилмиш — оңа бар зат аяңды.
...Асфальты сүпүрип көйнеги биле
Барян гара шол бетбагт аялды.

ЫНАНЖАҢ ГЫЗ

Он йыл гечди гүн ялы,
Ойланярын сен хакда,
Ынанжаңдың гар ялы,
Эрәп гитдин додакда.

Саңа, «Солтаным!» дийип,
Умыт баглапды гөге.
Ынанжаңдың ягыш дей,
Сиңип гитдин топрага.

Сен ынанжаң гөзелдин,
Бакардың сен узага.
Сен ынанжаң дурнадың,
Дүшдүн ерде дузага.

Дүшүбердин, кән дүшдүн,
Дүшүбердин ене-де.
Шейдип, ерде дүшүндин
Хиле диен сенеде.

«Мен сени сөййән!» дийип,
Бир гүн чөкдүм дызыма.
Бакдың сен гусса билен
Мең ынанжаң гөзүме.

Дийдин: «Сен белент сөййән,
А мен песде отырын.
Гит, оглан деңиң гөзле.
Саңа хесрет гетирин!»

РУС ХАЛК АЙДЫМЫНА ӨЙКҮНМЕ

— Сыным дүшди, саңа оглан,
Дердине дерман болайын.
Әкит, оглан, әкит мени,
Вепалы аял болайын.

— Әкидердим нәзенин гыз,
Йөне динле беянымы:
Еди йылдыр багры гилян,
Гөзи ёлда аялымың.

— Сыным дүшди, саңа оглан,
Сувсанда деря болайын.
Әкит, оглан, әкит мени,
Жана-жан уяң болайын.

— Әкидердим, нәзенин гыз,
Юрдумда чайканя дерям.
Еди йылдыр багры гилян,
Гөзи ёлда ялңыз уям.

— Сыным дүшди, саңа оглан,
Сенсиз саргарып-солайын.
Әкит, оглан, әкит мени,
Гапында гырнак болайын.

— Аяклары мисли газал,
Бедевимиң гөзи ёлда,
Совул ёлдан, нәзли гөзел,
Гырнак сөйүлмез биз илде.

ЭПИТАФИЯЛАР

I

Бәрде шахыр ятыр,—
Байрың йүзүнде,
Аз яшады пахыр,
Чыкардык ятдан.
Кесели не эрбет—
Гутарды бенде
Узага чекмедик
Еңил шөхратдан.

II

Мундан мүнлөп томашачы гачярды,
Окапды ол йүзлөп ролуң иманын.
Режиссёрлаң нәчесини гөчүрди.
Иң эсасам, өкүз ялы ичерди.
А сиз болса бу пахыра
Укыпсызды диййәңиз.

МЫХМАНЧЫЛЫКДА АЙДЫЛАН ТОСТ

Энтек садалыкдан зыян чекен ёк,
Сада болсун огулыңыз, гызыңыз.
Гечсин язларыңыз херекет билен,
Берекетли гелсин тылла гүйзүңиз.

Төрүңизде хемишелик гуралан
Юмшак салланчагың ятмасын бады.
Сачагңызда чөрек, дуз халтада дуз,
Сөнмесин ожакда ожарың оды.

Дулуңыздан гелин баксын Ай болуп,
Түйнүгңизден гелин болуп Ай баксын.
Яман ниет билен ишикден гирен—
Ягшы ниет билен ишикден чыксын.

Мана өвран-өвран
Дийдилер: «Йигит,
Сен дурмушы өврен,
Сен дурмуша гит.

Шәхерде гүйз, гышы
Гечирмә дерек,
Гидип бу дурмушы,
Өвренмек герек!»

Дүшүнөмок аян,
Дүшүнөмок хич.
Мен нирде яшаян
Шу вагта денич?

Мен хайсы дузакда,
Хайсы ёлдакам?
Дурмушдан узакда
Ничик илдекәм?

Аслында, дурмуш нә?
Манысы нәме?
Онуң гурлушына
Кын дүшүнәйме.

Белки, дурмуш диен
Мениң өзүмдир?
Халал дузум иен
Огул-гызымдыр?

Белки, шәхеримдир,
Белки, көчәмдир,
Экен нахалымдыр,
Өйде кечәмдир?

Урушдан сөз ачян
Сырдамдан сырдам—
Белки, ол көп ичйән
Мениң гоңшымдыр?

Белки, ол одумдыр
Муртлары товлы.
Белки, ол Назымдыр, —
Хикметинң оглы?

Белки, ол гапымдан
Ачян сувумдыр?
Оңатлык хакында
Хош арзувымдыр?

Талдыр дереклери
Сынлап дуршумдыр?
Дүйпсүз йүреклери
Горжап йөршүмдир?

Белки, дурмуш диен
Дуйгы-серимдир?
Мениң өрән сөөн
Адамларымдыр?

Маңа өвран-өвран
Дийдилер: «Йигит,
Сен дурмушы өврен,
Сен дурмуша гит...»

Юрдундан ковулан
Бир ашык дейин,
Мен булардан гечип,
Нирә гидейин?!

Ики зат эрклидир ерин йүзүндө,
Олара эрк эден болмандыр хениз,
Бириси шай-сепе бесленен гиже.
Бири хайыр-шере бесленен гүндиз.

Ене бир ики зат эрклидир жуда,
Шолар билен етйэс сапалы гүне,
Бириси дүнйэнин гөрки сөйгүдир,
Бири бу дүнйэнин гымматы эне.

Ене ики задың гүйчлүдир эрки,
Олар гапы какман гелер хер махал:
Бири сениң үчин баш гойжак достун,
Бейлекиси башың алжак шум ажал.

Адам өлйэр,
Шейдип япыляр перде.
Өлен дэл —
дирилер галярлар дерде.
Йөне өлен адам

өлерине чен

Танышяр дүнйэниң гечмиши билен.
Гиге-гүндиз китаплара болуп яр.
Гечмиш билен-тарых билен яшаяр.
Гомер билен яшаяр,
Байрон билен яшаяр.

Пырагы, Ленин билен —
Бары билен яшаяр!

Булам аз дей ол отуряр ойланып,
Соңра гележеге чыкяр айланып.
Энче йылдызларын дүнъесин ачяр,
Соң ол йылдыз болуп, сүйнйэр-де гечйэр.

Адам өлйэр,
Шейдип япыляр перде.
Адам аз яшаяр.
Кэн яшан Ерде.

1966

ГӨЗЛЕГ

Дурмуш мисли гөзъетим.
Гөзъетимиң чәги ёк.
Мен элмыдам гөзледим.
Гөзлемегиң чәги ёк.

Нәче ёл бар, ёдалар,
Бейиклик бар, чуңлук бар.
Эмма йүрек от алар,
Сениң, сениң нәмән бар?

Чагыр мени, гөзъетим,
Агыр ише баш гошдум.
Өз ёдамы гөзледим,
Өз ёдамдан даш дүшдүм.

Дөвйәнлери сөймейән,
Гөриплери хас бетер.
Диййәрлер: «Сең гөзлейән
Ёлуң нирде, ахветин!»

...Кын пурсатда ким-де ким
(Пархсыз—гожа, гөзелми)
Унудып өзге зады
Алса эле газалмы,

Бегенжини сөзлесе,
Гынанжыны сөзлесе,
Гошгым билен гүрлешип,
Дертдешини гөзлесе,

Өзи үчин бир ерде,
Ятман узак гижелер,
Билсе галянмы дерде,
Ылхам жөшар, гүйч алар.

Дерде гоюп, игеләп
Гөриплерин топарын,
Кын гүнүнде адамы
Мен гөзләрин—тапарын!

Диңләр мени шәхерлер,
Диңләр мени обалар.
Ине, мениң чунлугым,
Бейиклигим шу болар!

ТОПРАГЫМ

Сениң дузуң ийдим, наныңы ийдим,
Галплыгам этмедим, худая шүкүр.
Кәте гөге галдым, кә гөкден ийндим,
Эмма хич йитмедим, худая шүкүр.

Илкинжи сөзүми сенден башладым,
Дузуңы сыладым—ялан язмадым.
Дине сениң гышың билен гышладым,
Дине сениң язың билен язладым.

Йитиренми сең гойнуңда йитирдим,
Тапанымам сең гойнуңда тапдым мен.
Сен болансоң дүңйә акыл етирдим
Онуң әхли песлик, шатлыгы билен.


Хол, гаяның этегинде отуран
Багың денесинден табытлы гечдим.
Ене бир гүн, гөкден совулып думан,
Шол багың дүйбүнде ал шерап ичдим.

Нирә гитсем, мениң билен болдуң сен.
Сен, серетсем, онки сүңнүм экениң.
Чалышман даш юрдуң гүллери билен
Аякда ыз гоян сениң тикениң.

Миннетдарлык сөзи сада болармыш, —
Елларың ак болсун, узага гитсин.
Бакы ука батсам бир газаплы гыш,
Сең гойнуңда ятмак миессер этсин!



САЗЛАШЫК



САЗЛАШЫК

Гой, язсынлар гусса чекйән кән дийип,
Нәме, йүрек када гарап дурмаяр.
Середин чалымтыл, бейикден-бейик
Асманы гулачлап өтйәр дурналар.

Гүйз ене эндикли эллери билен
Ёлупдыр шахадан япраклаң барын,
Танкыт эдилжегми билсем-де, ене
Гүйз билен отурып гусса чекйәрин.

Бу гусса дурлаяр, саплаяр мени.
Әхли гечениме назар айлаян.
Середип отурсам, шейле гуссада
Гечен ёлуң гөрнер экен хас аян.

Йүрегиме яссык эдип гуссаны,
Гечен хакда оңа сораг берйәрин.
Хер халда яшлыгым гүңләп гечипдир
Мен муңа сәхелче өкүнмейәрин.

Гүнлериң шат гүлжүсини бөлүшип,
Аглана теселли берип етишдим.
Айлы гиже улы айың гашында
Ай жемаллы ярым билен өпүшдим.

Гөрдүм менем йигрим бәшин ичинде:
Гүйз гелйәр—япраклар, мейданлар соляр.
Йөне ин бейик зат: адам дурмушын,
Қалбыны бейгелдйән эсерлер галяр.

Хәзир болса бу пайхаслы гүйз биле,
Юмшак гусса чекйәс, сөзсүз сөзлешип.
Яшасын адамың хем тебигатын
Арасында гүңләп дуран сазлашык!

... Ажап сыяхатда болдум дийди ол,
Гоймады гүррүңиң гоймалы ерде.
О нәхили ажап сыяхатмышын—
Еди гүн асманда?
Секиз гүн ерде?

О нәхили ажап сыяхатмышын?
Бәрде-аэропортда учара мүнсе,
Алты ажап юрды ятып гечирип,
Единжиңиң вокзалында оянса,

О нәхили ажап сыяхатмышын?
О нәхили ажап?—Совал берйәрин, —
Еди мавы деңзи ятып гечирсе,
Оң үстүнә ене етмиш деряны?

Ашакдакы тәсин баглан, метжитлең,
Эшитсең ёкарда диңе мыш-мышын,
Отлар билен бежермесен яраны
О нәхили ажап сыяхатмышын?

Шат земинде гоюп оба, шәхери,
Гүллериң агыны, гызыл, сарысын,
Сен сесденем озян чалтлык билен
Өз өмрүң деңинден гечип барярысың.

Чалтлык билен көп ишлери этсе бор,
Йөне шол чалтлыгың бир эммасы бар,
Ол дүнйә,

адама дүшүнмеклигиң
Деңинден,

деңинден,

деңинден баряң.

Сен гөрмән гечйәрсин
Сен үчин дөрән
Учмаха ят, Эреме ят гүллери.
Йүзүңи сыпаса, йыгырдын язжак
Отдан хем топракдан дөрән еллери.

Чалтлыгын гылыгы: ягышлар ягсын,
Адам хесрәт чексин, ягсын акжа гар.
Пархы ёк,
 ол жуда зерур затларын
Деңинден,
 деңинден
 деңинден гечйәр.

Гиже-гүндиз учяр, учяр адамлар,
Леззәт алып моторларын хеңинден.
Дур сен,
Саклан, тизлик сөен Адамзат,
Гечәймәвер сен өз багтын деңинден.

ДАГЛАР

Дүнйәмизин өрки, гөгүн диреги,
Бардыр томашалы сапарын, даглар,
Бу гүн саңа өркләп дәли йүреги,
Сенден улы кувват тапарын, даглар.

Этегинде иллер мекан тутдулар,
Ат чапып, яй чекип, пейкам атдылар,
Сөйүшдилер, урушдылар, өтдүлөр,
Менем сени сөйүп өтерин, даглар.

Мен-мен дийип дага көңүл багладым,
Сени гөрүп, кичилигме агладым,
Боюмы боюңа деңән халатым,
Тоба эдип өңүнде чөкерин, даглар.

Ниче даналарың сөзүн эшитдин.
Бетпәллери өз пәлине душ этдин.
Бу гүн гелип мениң якамдан тутдун,
Саңа нәме дийип өтерин, даглар?

Сын эт умманларың гөзел гөркүне,
Бейик биналарың сынмаз өркүне.
Яманлыгмы гой өзүмн эркиме,
Ягшылыгмы велин апарың, даглар.

ИЛКИНЖИ ГАР

Ер нирде? Гөк нирде? Билип боланок!
Бакы илкинжи гар ягярды ене.
Онуң ерде дынным ялы касты ёк,
Гыз әдими билен дүшйәрди ере!

Жайлар, пыядалар, автобусларам
Илкинжи гар үчин шадыяндылар.
Кейпихонлар нәме, суссупеслерем
Бары шу гар билен яшаярдылар.

Асман алтын ачарыны алдырып,
Гар дәл, йылдыз дөкйән ялыг бу тая,
...Пальтосының якасыны галдырып,
Йигдекче барярды вадалы жая.

Илкинжи сөйгүси юмшакдан-юмшак
Илкинжи гар болуп инйәрди гөкден.
Гар онуң ёлуна болжакды дүшек,
Йөне дүшеклиге етишенокды.

Илки ерин, соң асманың зүряды
Гечип билмән йылылығың деңинден,
Илкинжи гар, пагыш-пара эрйәрди
Йүзлең, эллең, ерин йылы деминден.

Бу гар биринжи дәл, дәлди мүнүнжи,
Ол йыллаң хасабын ундуп ягярды.
Ол кимиң биринжи, кимиң йүзүнжи,
Кимиң болса он единжи гарыды!

Шу гар үчин гөвүнлермиз ынжалды.
Геченем, гелжегем жем болды бизде,
Дүнъеде хемме зат илкинжи болды —
Гарам, Багтам, Гайгы-хасрат, Хош сөз-де!

Машынларың өл көчеден баршыны,
Бейик пенжирелең акжа пердесин,
Гөгүн дынман элек элөп дуршуны,
Багшың бармак басан ширван пердесин.

Өңлер мүнлөп киши гөрөнем болса,
Дуянам болса мүнлерче йүрек,
Олары, хут яңы дөрөн мысалы,
Гөрүп билмек гөрек илкинжи гезек!

Айлан сен, пырлан сен болмасын үнжин,
Гыз әдими билен дүш ере сары,
Өтен йыл илкинжи,
Бу йыл илкинжи,
Соң ене илкинжи мүдими гарым!

ГАР

Гара-гара гаргалар
Гар-га-яр:
«Биз гонайсак,
гаралар
Гар! Гар! Гар!»

Гоняр гара гаргалар,
Гара гаргалар.
Догруданам, гараляр
Гар! Гар! Гар!

Гара-гара гаргалар
Какяр хешелле:
«Бар гар гаралар
Гарга гара дүшенде!»

Агшама чен гараляр
Гар. Гар. Гар.
Гараңкыда гаргалар
Еринден өрйәр.

Оларың төк бири
Болса-да иш кын,
Шол отыр, ак гары
Гаралтмак үчин.

Гижән аязында
Газаплыдыр гар.
Гарга аягындан
Бейнә чен доняр.

Эртеси гүн ир биле
Көче сүпүрйән

Гара гарган гарганы
Окляяр бир ян.

Гара-гара гаргалар
Шахадан өрйөр.
Гара гарган
гарганың
Маслыгын гөрйөр.

...Гүнде гара гаргаяр.
Гаргалар: «Гак!
Гак!»

А гар болса элмыдам
Ак!
Ак!
Ак!

ОРАК

Иңрик гаралды-да, йылдызлар янды,
Хемме зат парахат дем аляр инди.

Гүндиз бугдай орлуп, жош уран ер хем,
Гара шалын эгне атыпдыр бу дем.

Гижелер не гөзел сөйгүли майда,
Гөкде эгри орак мысалы ай-да.

Бугдай орлан ере хырыдар бакяр,
Хем ол гусса билен шейле ах чекйәр:

«Дүшседим бошлукдан ах, шол ере мен.
Орардым бугдайы тә даңдана чен».

Деңиз башда гөк дэлди-де, мавуды,
 Соңра-агшамара элван өвүсди.
 Эпет толкунлары гөге товусды,
 Деңизин халына гөвнүм авады.

Көңлүни ғынаян улы зат хакда,
 Гүвүлдәп-гүвүлдәп сөзлейән ялы,
 Маңа дүшүн, дүшүн диййән мысалы
 Кичелйәрди,
 Огшаярды аякдан.

Шонда сынлап бир найынжар сыпатын,
 Йүрек билен эшдиң көңүлдә зарын,
 Деңиз дәл-де,
 Бу үммүлмез жандарын
 Көпүржикден дөрән ялын сыпадым.

Бирден рахатланды менин бу раят,
 Агшам гелип,
 Дөкди оңа пишмесин.
 ...Эгер деңзе герек болса хемаят,
 Онда адам оглы нәме ишлесин?!

СОНЕТ

Дениз гөзяш дөкйәр, деңиз аглаяр,
Үч гүндүр деңизин хич карары ёк.
Дениз айралыга багрын даглаяр,
Ол Ай ярын багра басып биленок.

Үч гүндүр асманы чал булут бүрәп,
Деңзин бу халына гүлүп гөзлейәр.
Үч гүндүр деңизин багрын паралап,
Онуң гөзел Ай ярыны гизлейәр.

Дениз-де ах уруп диййәр: «Эй, шемал,
Шу чал булды ков-да, рехим эт җана!»
Деңизинң налышын эшидиниң шо хал,
Шемал чал булуды ковяр уммана.

Гөзел Ай асмандан деңизе дүшйәр,
Дениз ярын багра басып, көшешйәр.

* * *

Ала гөзли Марал гаядан гайтды.
Гүн нуруна ал өвүсди алкымы.
Соңам эсли салым яңланды дурды,
Бир элхенч гүмпүлди сәхер салкыны.

Бу гоҳа чалажа тисгинен овлақ
Ховлукмады, әвмән еринден турды.
Соң жүлтәң дүйбүне — бир гара горпа
Гең галып, гең галып гарады дурды.

Бирденкә-де дириң-дириң бөкжекләп,
Башлады ол бир гүнәсиз оюна.
Өзүн гоюп гачан энәң ызындан
Бөкди кейп билен жүлтәң тейине...

ЯЗЛАРЫМ

Дурна, жүмжүмели, әлемгошарлы,
Үлкәме той болуп гелен, язларым.
Әдепли-экрамлы гундуз гошарлы,
Бәс әдишдин гызлар билен, язларым.

Чага болуп яйлалаңда ойнадым,
Йигит чыкып, гөрмегинден доймадым.
Кәмилликде Шыгрыстанда яйнадым,
Йылда уссат болуп гелен, язларым.

Дирилиш сен, галкыныш сен, дурмуш сен,
Гуша ганат, бизе ылхам бермиш сен.
Әлван көпри гележеге гечмишден,
Чын ашыга дөвран болан, язларым.

Гөз айладым бу гүн якын-дашларым,
Бегенжимден гөк диреди башларым.
Сөеним, сыланым, деңи-душларым,
Аман экен илен-чалан, язларым.

Сен бир жадыгөй сен, гиден бир маны,
Өзүң билен язлашдырдың ынсаны.
Маңа ил-гүнүмиң шөхраты-шаны, —
Несип этсин сениң билен, язларым.

1973

Гушлар билен сөхбет ачдым
 Мен бакылык барада.
 Ине, шу уллакан земин
 Хемем шу асман арада.

Достларыма сарпа гойдум,
 Эльетмез гызлары сөйдүм,
 Баш ялаңач гездим гарда.
 Ине, шу уллакан земин
 Хемем шу асман арада.

Ек, гыкувлап дэл-де, аглап
 Геченинде жигер даглап, —
 Дүшүндим мен дурналара
 Өз көңлүмем ахы-зарда,
 Ине, шу уллакан земин
 Хемем шу асман арада.

Хер нәме дийсегем, достлар,
 Гөтерилсин бу гүн тостлар!
 Чүнки яшамаклык хезил
 Ган урярка дамарларда
 Ине, шу уллакан земин
 Хемем шу асман арада.

Гусса батмак нәмә деркар!
 Шатланмага хакымыз бар.
 Гам чекерис биз аңырда.
 Биз, энтек дири ахыры
 Ине, шу уллакан земин
 Хемем шу асман арада.

Йөне улурак болалың,
 Улудан тәлим алалың.

Сөз ачсак нәме барада.
Чүнки, кичи болмак—гүнә
Ине, шу уллакан земин
Хемем шу асман арада.

ИКИ АГАЧ

Агач агажа бакар,
Арасындан сув акар.
Акар үчин пархы ёк, —
Икисинем дең якар.

Икиси-де дең өсер,
Башын сыпап ел өсер.
Даш-төверек гуванар:
«Өсүшлери не есер!»

~~Акар акар-да гидер.
Барып бир тешнә етер.
«Хайсы кенар говы?» дийп,
Агачлар пикир эдер.~~

Өрүси яйрап гепин,
Вагтыны алар көпүң,
Чеп кенар сага зардыр,
Сагам зарыдыр чепин.

Олар миве гетирер,
Эмма гамлы отурар,
«Оң кенары говы!» дийп,
Аглар, өмрүн өтүрер.

Гуй, ягыш! Эзибер таллаң сачларын,
Гелибер мүн йылкы ёлларын биле.
Йөне даг дашларын алып гайтма,
Даг башында ятан силлериң биле.

Гуй, сен икияна булап баглары,
Бөври ярылана дөңсүн бу асман.
Баглар буймаз ягышң яганы биле,
Ягышң дөвөн гүли гурамаз асла.

Нәмүчиндир өзүм билип билемок,
Сен гөкден иненде батярын гама.
Бир дилегим, йүрегимде гат ясан
Гечен гүнлең ятламасын гозгама.

Яда салма чагалыгың гүнлерин,
Дөвүр гечди «өс, сачым, өс сачлыкдан».
Икибашдан, гөзүн баглап энемин,
Аякялаң, башы ачык даш чыкман.

Сен танс ойна белент жайлаң башында,
Сув-сил эт асфальтлы даш-төверегми,
Хемем илкидурмуш пәклигиң биле
Дурла мениң бу шәхерли йүрегми.

Гуй, сен ягыш! Гүвләп-гүвләп геченсоң
Бейхуш эдер бизиң шәхерли сери.
Шәхериң четинде асфальт гутарып,
Аңырда сәхраның башланян ери.

Шәхер тарапындан гелйән биналан
Сесин эшдиң чигиллем хем жүмжүме,
Ел берер «Елларңыз ак болсун» дийип,
Бу бейик хем Адалатлы хужүме.

Хәзир болса гуюбер сен жош биле,
Йөне дашы дүндермесин силлерин.
Дурлабер сен бу шәхерли йүрегми
Хемем жүмжүмәнің узын теллерин!

Гөз айла дөрт яна — гүл дөпө-дүзүн!
Серетсең асмана, гөрүнийәр йүзүн!

Ол бир өзбашына элътетмез умман,
Гөге даш окласаң, дөвүлжек асман!

Шапак дей доглупдыр элван гүлөлек,
Башыны эгип дур, «ёл» диййән ялак!

Гөге даш окламок, ёламок гүли.
Олардан зыян ёк, догры-да вели!

Орярын экенми, оранмы иййән,
Өзүме эденли, гужурлы диййән.

Артык багт бармы — сәхраңа барсан,
Асмана середип, йүзүни гөрсөң!



Бахарда гүл ягды,
Гышда гарымыз.
Гүйзде гусса батдык дурна геченде.
Бизин тәлейлермиз,
Ыкбалларымыз
Айланып дур дөрт пасылың ичинде.

Хич зат тәзелик дәл ерин йүзүнде,
Тәзелик дәл баглаң шаггылдап дуршы.
Тәзелик дәл чал асманьң дүзүнде
Гайдып гелмек үчин
Дурналаң баршы.

Йөне баглар маңа саясын герди,
Ынам гөрдүм ак дурнаның гөзүнде.
Дүйн сөйгүлим менден йүзүн өвүрди —
Көне зат ёк экен ерин йүзүнде.

Ненен оңат!
Шол ягышлар ягып йөр,
Шол гүллер гүллейәр түркмен дүзүнде.
Шахыр сөйги сетирлерин язып йөр,
Сенем яшап йөрсүн ерин йүзүнде!

Ненен оңат!
Бу сәхерде гуссам ёк,
Гүллерде дамжалар—мисли бир дүрлер.
Мен саңа ер-гөги пешгеш беремок,
Гечди оңа ынанылян дөвүрлер.

Мен диңе ягышмы, тупанмы, думан,
Пархы ёк, шадыян, гуссалы гүнде,
Миннетдар,
Миннетдар саңа саг-аман
Яшап йөрениңе ерин йүзүнде.

Гүйз донун гейипдир түркмен дүзлери,
Баглараң сыпайы — миве бишенде.
Барха аз айдыляр сөйги сөзлери,
Барха көп ойланяң инрик дүшенде.

Ненен оңат!
Тәзе гүллер ачылса
Гүле ыхлас эден түркмен дүзүнде.
Хүвди болса, чөрек болса, гүн болса,
Сенем яшап йөрсен ерин йүзүнде.

Сәхра йылдызлары өчди биреййәм,
Гызарып башлады багларың башы.
Гушлар гөчди мейлисінде бу дүниән,
Жүркүлдә өвүрип төверек-дашы.

Болмажысы болды гарагол серче,
Торгаям жош билен асмана галды.
Земиниң сөйгүси сыгмансоң иче,
Тебигат гүрлэйжек, гүрлэйжек болды.

Көпден бәри йүрегінде гизленен
Сырын гиң жахана жар әдйән кимин,
Өз гушлары, оты, шемалы билен,
Өз эне дилинде гепледи земин.

Не бир хиле барды онуң сесинде,
Не бирне яранмак хыялы барды.
Гечмән калбындакы чын хөвесинден,
Ол диңе өз дийжек сөзүн диййәрди.

Ол диңе эсасы, улы зат хакда,
Бакылык барада айдярды айдым.
Шәхерем түсселәп өрән узакда,
Бәрик—сәхра тарап әдйәрди әдим.

Дийдим: «Мен бир сениң багында япрак,
Ач, көпи гөрмедик батыл гөзлерим.
Өврет маңа өз дилиңи, әй топрак,
Ач сырыны ол элътемез сөзлерин!?»

Топрак жогап берйәр: «Гөгеле оглан,
Ким сен? Нечүн бейле хыял гуярсың?
Сен өз бүдүр-сүдүр мукамың билен,
Мениң овазымы булашдырарсың».

Ахыры доланян өз түнегиме,
Йүрек саз чаланок. Йүрекде жош ёк.
...Меңзәсим геленок өңкүлигиме,
Бу топрага болса меңзәп билемок.



Гәверсиң дүзүнде бахар шох болуп,
Чыглы отлар биллериңе етенде,
Юва, жүмжүмелер дадып геч дийип,
Сениң аягыңа бадак атанда,

Гүллер сувлы окарасын гүжәңләп,
Галдырап, булдурап баканда сизе,
Сувуны ичмерсиң, эмайлык билен
Оны нурлар эдип серперсиң йүзе.

Ине шонда,
Бирден дурланар ганың,
Ядавлык, ойлардан азат болар сер.
Шәхер шовсузлыгы,
Еңилишлери
Жуда,
Жуда,
Жуда овнук гөрүнер.

Гечмишиң тозаның силкип үстүнден,
Гелжегни сәхраның йүзүнден окап,
Ягыш геченден соң чырмашан-ота
Ятарсың,
Ятарсың йүзүни ойкап.

Дүшүнерсиң бу топрага, бу дүниә,
Шоң пәклиги билен сенем борсуң пәк.
Тәмизлик,
Эльетмез гөзеллигинден
Башга онуң дынным ялы кеми ёк.

Язып сениң маңлайдакы гасынны,
Сәхраның үстүнден өвсенде еллер,
Сен бу дүниә яңы инен мысалы,

Тәзече яшасың,
Сөесиң гелер.

Бу сәхра,
Бу учмах бежерйәр бизи,
Бизем сөйгимизден берип аклыгын,
Бу яшыл уммана сиңип гиделиң
Хем болалың бир бөлеги пәклигиң!



БАХАРЫҢ ИШИ

Бахар сәхер билен башлады ише,
Ак сүйт гуйды эриклерин үстүне.
Балдаклары гөк реңке бояды,
Гүләлеклер ал өвүсди дессине.

Эллеринден дүр дөкүлйән бахарын,
Непеси дурлады чыглы хованы.
Соңра сырып гөк йүзүнден булуды,
Мавы реңке бояп чыкды асманы.

Мавы гөзлем шу асманың ашыгы,
Шоң реңкинден акыл-хушум гөчендир.
Белки, мартда салланчакда ятыркам
Гөкден даман ики мавы дамжажык
Гелип мениң гөзлериме гачандыр.

Асманың манысын, дүнийәнің сырын
Дурналарың сетиринде окаян.
Етмиш йыллап айра дүшен мысалы,
Чыглы ота күкрегими ойкаян.

Баг астында гөге гарап ятырын,
Дүшек эдип яш майсалы топрагы.
Бармага гөк юва сарап ятырын,
Мен — дүнийәнің дарагтының япрагы.

Унудян өзүми. Унудян бада.
Яшыл тебигата сиңйән-де гидйән.
Бакы тебигатда,
Бакы дүнийәде,
Өзүми гүл, топрак, майсадыр өйдйән.

Жуда ир хөврүкдим яшыл баглара,
Сәхраның үстүнден өвсен шат еле.
Шоң үчинем гусса батан чагларым
Кеселми бежерйән тебигат биле.

Гарылян дүнийәнің бакы сазына,
Деңиз болуп гүввүлдейән, гүңлейән.
Гошулып балдаклаң яш овазына
Хич вагт кеселләмок,
Хич вагт өлмейән.

Адам өлүм дийип тапыпдыр бир зат,
Өлүм нәме?
Тебигата гарылмак,
Бахара гүл болуп гетирмек шөхрат,
Даң-сәхерлер пынтык болуп ярылмак.

Достлар нәме,
Гиден гүнүң агларлар,

Бир нәче гүн сени ятлар-көөрлер.
Чын йүрекден көңүллөрүн дагларлар,
Соңра?
Соңра агламасын гоярлар.

Йөне йыллар гечип, үйшүп дең-душлар
Гөк отун үстүнден басанда гадам,
Отлар олаң аягна чырмашар,
«Саклан! — диййән ялы мәхрибан адам.

Кейпиңиз ненеңси? Бармыдыр бир тап?
Гезип йөрмүсиңиз башларыңыз жем».
Эмма шол отларың йүзүнө гарап,
Мендигими билмез олаң бирисем...

ГҮЙЗ

Башланды чал думаның
Гөгүн йүзүн тутмасы.
Гечди бахар байрамы,
Гелди гүйзүн гуссасы.

Чуңам болса тебигат,
Гөвни айна дей ачык.
Адамлаңам хыжувы
Көшешипдир азажык.

Нәмүчиндир, билмерсиң,
Геченинде дурналар,
Сениң ядан пайхасың
Бир азажык дурланар.

Элиң галама барар,
Сорар йүрегиң сеси:
Яз байрамы говумы
Я-да гүйзүн гуссасы.

Гечен байрам говумы,
Я гуссасы шу гүнүң?
Гүнүң бираз өчүпдир
Шөхлеси ышыгынын.

Япраклары сырып йөр
Гүйзүн гүйчли шемалы,
Көнелишен афишаң
Еле соврулшы ялы.

ГҮЙЗ БИЛЕН СӨХБЕТ

Сыр алып сыр беришйән
Сөвер достума мензәп,
Какдың ене гапымы
Мениң пайхаслы гүйзүм.
Ене дуйгы көңүлде
Оянды мүнзәп-мүнзәп,
Дуйгулаң аграмындан
Эпилип баряр дызым.

Гүйзүм! Гүйзүм! Сен эдеп,
Сен бир нусга, сен маны,
Ачян сениң өңүңде
Сырларымың барыны.
Сен думанлы топрагың
Хем чал сиңен асманың
Биле мениң көңлүме
Сачян пайхас нуруны.

Дүшүнйәрсин: гүйз паслы
Ахырет дәл, өчмек дәл.
Егса, ханха сары Гүн
Совап баряр асманда,
Гүйз диен — сахылыкдан,
Нур эчилмекден йышан,
Бизиң мыдам сахылыга,
Нура мэтәч жаханда.

Дүшүнйәрсин: шөхратсыз,
Йөрәнлере шан-шөхрат,
Атсызлара оңат ат,
Тапсызлара тап берсең.
Максатсызлара максат,
Мыратсызлара мырат,

Көңүллери көрлөре
Бир дана китап берсең.

Селжерсең гөрүп мейин
Досты-ярың мейинден,
Ынсап, хақыкат болса
Әхли байлыгың—малың.
Сөзлөр бирден ярылса
Йүреклерин тейинден,
Гүйзән гүйз тернелериниң
Тәсин ярылшы ялы.

Гүйзүм! Чигрек гижелен,
Шемал шувлап геченде,
Бирден дүшйәр ядыма
Нерессе досты-ярлам.
Гөр, олаң нәчеси ёк
Аз салымың ичинде?!
Шоң үчин гадрын билйән
Шинди жаханда барлаң.

Төрпүле сен дуйгымы,
Гой, инчелсин — мен кайыл.
Болсун якының-ядың
Агысына дөзүмсиң.
Сениң гөркүңе майыл,
Сениң эркине майыл
Гүнлем, шатлыкдан яна
Гой, үзүлсе үзүлсин.

Япракларын басгылап
Юваш әдимләп барян,
Шуввулдаяр гам болуп
Чигрек шемал шахада.
Гүйз диен сахылыкдан,
Нур эчилмекден нышан
Бизин мыдам сахылыга.
Нура мэтәч жаханда.

ДУРНАЛАР

Бирден гөк асмана дикилди гөзүм.
Ах, ол гөрнүш! Гөзүм нәмелер гөрйәр.
Гүл дүзүн үстүнден дүзүмде-дүзүм.
Гөвнүңи гөтерип, дурналар баряр.
Хер йыл сын эдйәрин мен бу гөрнүше.
Хер йыл гөзлем шу гөрнүшден доймаяр.
Дурна гечйәр... мисли адам дурмушы.
Дурна гечйәр... гечмесини гоймаяр.
...Адамлара хич этмәндим эрбеди,
Ягшылыгы болса аз этдим жуда.
Көчеде максатсыз энтәп эбеди,
Текепбирдим. Дүшдүм достламдан жыда.
Хич ким маңа эрбет адам диймеди.
Йөне ягшам диймедилер, элбетде.
Шейле агыр же́за мени гынады.
Шейле же́за гойды мени эзъетде.
Көп ялңышдым. Бу үмүлмез дүнйәни,
Китап дәл-де, ялңыш билен өврөндим.
Дурналар!
Дурналар!
Ине шуң ялы
Еллар билен сизи гаршылан мендим.
Өңөм учупсыңыз хатарма-хатар,
Ене учарсыңыз узакдан-узак.
Йөне бир гүн менем ахырым етер,
Бир гүн ажал гуарар өмрүме дузак.
Оңат билйән, менден соңам айланып
Гечерсиңиз. Шу акым бир дурмасын.
Ине, шу ынанжа мәкәм багланып,
Күкрегимде йүрек гояр урмасын.
Йөне аз ялңышсын менден соңкулар,
Йөне дурмуш гара гүнлер гөрмесин.
Дурна гелер!
Дурна гидер!

Дурна гер!

Ил даш чыкып гаршы алар дурнасын!

...Хер йыл сын эдйэрин мен бу гөрнүше,

Хер йыл гөзлем шу гөрнүшден доймаяр.

Дурна гечйэр... мисли адам дурмушы,

Дурна гечйэр... гечмесини гоймаяр.

ГҮЙЗ ПЕЙЗАЖЫ

Шейле бир чуң гүйз гүнүнн пейзажы,
Бу гөрнүши дине дана окяндыр.
Күтелдипдир гүнүн тылла тыгларын
Үчүнжи онгүнлүгинде октябрь.

Барып гөзъетиминң сүтүнне ченли
Сәхра сары донун бүренип ятыр.
Баглар ере гачян япракларынын
Ызындан сес-үйнсүз середип отыр.

Пенжиреден дүшйән солгун ышыга
Ыхлас билен эллериңи чойярсың.
Бу гүн көңүлдәки шатлык-гуссаны
Сен өңкүден хас чуңурак дуйярсың.

Саг бол гүйзүм, нәзик дуйгулаң үчин,
Ачдың йүреkdәки сырлары бизе.
Яздың көңүллере белент айдымы
Аглап гечен дурнаң перлери биле.

...Тебигат той тутды бахарда-язда,
Мейлисинде нәз-ныгматын эчилип,
Индем сары япракларын манат дей
Отыр тоюң хасабындан гечирип...

ГҮЙЗ ГИЖЕСИ

Яканок көңүлө гүйзүң шемалы,
Ноябрь гыш гелжегини бушлады.
Икиндин көлгелең узайшы ялы,
Ене-де гижелер узап башлады.

Келләңи сокмага тапаңок дешик,
Нәдип гечирмели сонсуз гижәни.
Я кейваның билен сүйжи гүрлешип,
Санап чыкмалымы гүйзде жүйжәни.

Не гапың какыляр, не-де пенжирәң,
Ховаданам бетер йүзүң гамашяр.
Шейле гүнлер, мениң чакыма гөрә,
Сен бирине, бирем саңа гарашяр.

Отуз үч яш көңле мүн гусса салар,
Дашарда чыглы ел гитдикче гүйжәр.
Бу шейле болупдыр. Шейле-де болар:
Гүнлериң гысгалып,
Узаяр гижәң.

ДУРНА

Ак асмаңың гинлигин,
Гүйзүң реңкин халаян.
Өмрүмң хер йылыны,
Дурна билен санаян.

Боюн эгип дүңйәде
Хөкүм сүрйән шол када,
Гыкувлашып дурналар
Гечип гидер Ефрата.

Гөзи билен гулачлап,
Бу Ватаны, бу чөли.
Гечип гидер дурналар —
Бу өмрүмң бир йылы.

Вах, узакдыр, ховплудыр,
Хатарлыдыр бу ёллар.
Окдан өлен бир дурна
Агыр хатардан галар.

Гыш гечип, язым гелер,
Дурнадыр газым гелер,
Гечен йылымың ерне,
Гелмез атылан дурна.

Йүрегимң гуссасын,
Йүрегимң азарын
Жемләп, хич вагт гелмежек
Дурна үчин агларын...

ГҮЙЗ

(Сонетлер чемени)

I

Ене гүйз. Гүйз болса сараляр япрак.
Япрак сараланда дурланяр пикир.
Ятлаяң гечени өңкүден көпрөк,
Хем диййәң: «Оңатлык, худая шүкүр!»

Йөне гүйзүң манысына дүшене,
Дине шу гүн биле яшап йөрме ёк,
Чүнки гүйз эне дей догурып, ене
Индики яз үчин ишләп аранок.

Хана, гөр, асманда булутлар төчйәр.
Пикирем булут дей гечйәр хер яна.
Йылдырым гылыч дей чар яна гечйәр,
Йылдырым дей пикир гойсаң эйяма...

Өмри гыл үстүнде япраклар өчйәр.
Сары шемал оны тәндирип гечйәр.

II

Сары шемал оны тәндирип гечйәр,
Соңкужа япрагы, бир пасыл өмри.
Адам дурмушында улы маны бар:
Гечениң ызында галып йөр хөври.

Бу ерде улы бир пелсепе-де ёк,
Хер ынсан өзүче ясаняр багты.
Япрак гачяр. Гачма дийип боланок.
Йөне, иң говы зат: галяр дарагты.

Гүйз эне дей шол дарагты эмдирйэр,
Совукда, шемалда кын болса-да кын.
Өз ялаңач тенин ягша эздирйэр,
Гүйзлүгинден яза өврүлмек үчин.

Сен бир гөзүңи ач, төвереге бак,—
Чага догран энэ мензеш бу топрак.

III

Чага догран энэ мензеш бу топрак,
Гойяр сең өңүндө бакы совалы.
«Мениңки баг дөкөн тохумы тапмак.
Айт, оглум, хей сениң тохумың бамы?»

Сен онсоң пикире чүмерсин чуннур.
«Чагам барым» билен болмарсын халас.
«Тохум» диен сөзүң манысы чундур,
Хем белеңтдир пикир эдишинден хас.

Ол совалың аныгына етмели,
Ягны, сачын ёлуп, дер дөкүп, бада
Өмрүң пикринден соң довам этмели,
Шейдип, яшамалы ягты дүңйәде.

Ине, шу совала болуп бакы яр,
Топрагың үстүндө өмүрлөр гөчйэр.

IV

Топрагың үстүндө өмүрлөр гөчйэр.
Гоюп соңкы ачышларың тохумың.
Шол тохумлар сенде ёкмы я-да бар?
Ине, этгин шу совалың вехимин.

Сен айдан пикирин аңырдан гелсе,
Ашакдан гелши дей тәмиз чешмәнің.
Дерядан гечжеге бир көпри болса,—
Серишдеси болса мүнүп, дүшмәнің.

Өтен достларыңы өртенип ятла,
Яшап йөренлери сөймегиң үчин.
Көңлүңи пес тутуп, гүйз кимин яша,
Эртән аладасын дуймагың үчин.

Учяр хыял гушы ганатын яйып.
Бар сары төверек шейле ажайып!

V

Бар сары төверек шейле ажайып,
Сениңем ажайып боласың гелйәр.
Бу ягшы дүнийәнің үстүнде гайып,
Өлсең-де, бу дүня гелесиң гелйәр.

Эмма ягшы сөзи беян этме кын.
Яксаң-да оң үчин гүнүң, йыл, айың.
Эрбет сөз жезасын чекмеклик мүмкин,
Ягшы сөз жебринә ненең чыдайын.

Ол эдил топрага дүшен тохум дек,
Эзйәр йүрегими. Жепасы кәндир.
Эгер бир гүн гойса урмасын йүрек —
Айдылмадык ягшы сөзе бүдрәндир.

Мисли бир арасса, манылы гөвүн,
Бар сары төверек ялаңач бу гүн.

VI

Бар сары төверек ялаңач бу гүн,
Ол сәхерден, хатда бахарданам пәк.

Ол мисли терсине чөвүрлен гөвүн,
Онуң асыл дуркы. Хиле-алы ёк.

Гүйзе, гүйзе мензэн, пикирлерим мен,
Гүйзүң дүрс сапагын окаян бу гүн.
Ненен эдип эредип бор йүреклен
Демиргазык бузлы океанлыгын?!

Сен, пикирим, өзүңче бол иң болман,
Бу кын асыр этжек ишлерин кэндир.
Өзүңче бол, иң болманда умман бол,
Чүнки хер бир ынсан гиден уммандыр.

Йөрме гөкде өзүң периште сайып,
Бу тәмиз, манылы гөрнүше гайып.

VII

Бу тәмиз, манылы гөрнүше гайып
Йөрмөкдө маны ёк. Ынсан сөйүлсин.
Барлыгымда пикирим болсун ажайып,
Гидемден соң гиденлигим дуюлсын.

Гой, мыдам мәхирли сазлар чалайын,
Шо саз билен мәхрем дуйгы оянсын.
Мең өзүм ракетан сеси болайын,
Пикирим ракета дей өзүмден өзсүн.

Пикирим гылыч болсун ёвуз гүнлерде,
Горасын бу ягты гүнлен сарпасын,
Орак болсун ак асманлы гүнлерде,
Орсун мейданларын бугдай-арпасын.

Бассын элмыдама шер ишлен ховун,
Шоңа телвас эдйэр бу дэли гөвүн.

VIII

Шоңа телвас эдйэр бу дэли гөвүн,
Шоңа — шер ишлерин сумат боларна,
Эртеки еңишлең эрте дэл, шу гүн,
Шу гүнки еңишлең шу вагт боларна.

Пикирим көк уруп йүрек тейине,
Өз чыкарны, өз языны күйсейэр.
Әхли дуркум дөрт-бәш айлык гелине
Чалым эдйән тәмиз гүйзе меңзейэр.

Гүйз дийилен зада гутарма ёкдур.
Гүйз болса, топракдан хасыл өнмели..
Мениң гүйзүм ёлларымыз узакдыр,
Сен рухумдан дөмүт, яза дөнмели.

Өз әхли мазмуным ачсадым менем,
Ине, шу баг кимин уссатлык билен..

IX

Ине, шу баг кимин уссатлык билен..
Әхли мазмунымы ачсадым эгер..
Мәхрибаным дияр, сен пайхас билен
Илки пата, ондан соңра пурсат бер..

Ёгум үчин мени гынама, дияр,
Әхли гүйч-кувваты сенден аларын..
Өзүм ерде, гөкде парлаяр хыял,
Мен шинди ёк. Ёк, мен инди боларын..

«Бизин кәримизде ягшы ниетин
Ярым дөвләт дәлдигини» - билсем-де,
Ниетсиз яшамак четин, ах, четин,
Ягшы ниет эдйән вагты ил сенде.

Төгүң сыпыршы дей булут — яглыгын,
«Сыпырсам пикримин эхли габыгын.

X

Сыпырсам пикримин эхли габыгын,
Ил-гүнүн йүзүнө мүйнсүз гарасам.
Магтымгулың чайлар ичен чэйнегин,
Ювуп-сүпүрмөге хукук газансам.

Ил-гүнүңи сөймек улы иш, билиэн,
Или сөйсөм сөйши кимин шол эрин.
Екеже сетирим, бир сөзүм билен
Харламаверейин Пырагың кэрин.

Эй, пикирим, хачан дөмжөк, эт аян.
Егса, сенден бу йүреге такат ёк,
Сени вагтыңдан өң айтмак ислейэн,
Сени вагтыңдан өң айдып билемок.

Гиже ёлсуз ерден йөрйэн ялы мен,
«Сакласам рухумда гелжек язы мен.

XI

«Сакласам рухумда гелжек язы мен,
Индики язларың дөнелерини.
Берекетли, мэхрем земин ялы мен,
Арзув этсем дәнәң көнелерини.

Ине, биз айланып йөрүс ёлларда,
Шатланырыс. Гам чекмәнем боланок,
Йөне яшар ялы узак йылларда
Хеммәмизде шол ярылжак дәне ёк.

Овал-башда сени дөредип земин,
Экләп, саклап, сөйүп, ёла бесләпдир..
Чага хәзирини гөрүлши кимин,
Ол сең язың билен жошмак исләпдир..

Сакламасаң яшадыгың дәл бу гүн,
Шат бахарың ол хамыла гәмигин.

XII

Шат бахарың ол хамыла гәмигин,
Гөтерелиң рухумызда биз мердем.
Гөгем япыныпдыр баша яглыгын,
Гышың ысы гелйәр узак бир ерден..

Эмай билең чөкйәр земине думан,
Асман вада берйәр бир гиден ягшы..
Билиән, өз языма етжегим, билиән,
Йөне хачан? Гижә галмасам ягшы....

Серет, гөкде какып еңил ганатың,
Авара дурналар эдйәрлер оваз.
Гүйз — бу кәмиллигиң аламатыдыр,
Кәмилликден доган садалыкдыр яз.

Дүшүнмәге агырыңа дөвүр сең,
Гүйз пайхасы билен пикир өвүрсен.

XIII

Гүйз пайхасы билен пикир өвүрсен..
Яманы күл эдип совурмак үчин.
Ынамсызлык көпрүсини чөвүрсен,
Ынам көпрүсине өвүрмек үчин.

Гөрйән вели, энтек иш кән дүнйәде....
Алажың нә, нәразылык өртесе,

Мен умыдым, мениң иң бир зыяда
Кәмиллигим, шун гелжекми, эрте, сен.

Эгер бир гүн саңа етмән өлсем-де,
Чекмен түм ашакда дерди-азары.
Отуз үч йыл гижә галып гелсең-де
Телсең бор илимиң боры үчин разы.

Херхал дириликде азарлы йөрсем,
Язым гелсе, ягты пикир догурсам.

XIV

Язым гелсе, ягты пикир догурсам,
Титсем түркмен яйлаларнын ичине,
Туружылар биле биналар гурсам,
Гүл болуп өрүлсем гызлаң сачына.

Авара шемала меңзеш гыратың,
Ялларын сыпалап, сәхрама сүрсем.
Еклугымда болжак әхли хорматың,
Дириликде еке бирини гөрсем.

Ишлесем, билмесем өлер-галарым,
Ажалам бирселлем голайма телмез.
Ахырсоңы, ахырсоңы өлерин,
Йөне гич. Ол мениң өлдүгим болмаз.

Мени тохум кимин йыгнар бу топрак,
Ене гүйз. Гүйз болса сараляр япрак.

МАГИСТРАЛЬ

Җене гүйз. Гүйз болса саралар япрак,
Сары шемал оны тәндерип гечйәр.
Чага догран энә меңзеш бу топрак,
Топрагың үстүнден өмүрлер гөчйәр.

Бар сары төверек шейле ажайып,
Бар сары төверек ялаңач бу гүн.
Бу тәмиз, манылы гөрнүше гайып,
Шоңа телвас әдйәр бу дәли гөвүн.

Ине, шу бат кимин уссатлык билен
Сыпырсам пикириң әхли габыгын.
Сакласам рухумда гелжек язы мен,—
Шат бахарың ол хамыла гәмигин.

Гүйз пайхасы билен пикир өвүрсем,
Язым гелсе, ятты пикир догурсам.

Сөййән гүйз паслыны.
Сарылыгыны.
Гөвнүме хош якяр онуң пес пәли.
Өлүм билен өмрүң аралыгыны
Өлчемели япрак шахада хәли.

Йөне, ине,
Совук шемал өвүсер,
Шонда бирден шахасындан тәнер ол.
Ол ховада бөкер, ойнар, товусар,
Кепдери дей гөкде агып-дөнер ол.

Эдил гара ере етдим-етдимде,
Бирден ене галар гидер асмана:
Гарагол чага дей дурмаз хетдинде,
Ажалың өңүнде гелмез амана.

Ажалыны алмаян дек бойнуна
Ол кечжаллык билен ойн эдер есер.
Геңлер галып онуң тәсин ойнуна,
Гышам биразажык ызына тесер.

АЙРАЛЫК ПАСЛЫ

Япрак багдан гачмаса,
Гүйзүң гөрки нәм болсун?!
Отлаң реңки өчмесе,
Гүйзүң гөрки нәм болсун?!

Гүн тукат нур сечмесе,
Ере думан дүшмесе,
Газлар аглап гечмесе,
Гүйзүң гөрки нәм болсун?!

Көне ойлар дөммесе,
Топрак аграс дыммаса,
Бу айралык болмаса,
Гүйзүң гөрки нәм болсун?!

Сунгат диймек нәме? Билйәрмисиңиз?
Бу совала сада жогап бермели:
Биз херимиз — өзүмиң зергәрмиз,
Мыдам өзүмиңи ёнуп йөрмели.



СУНГАТ

ГОРКЫ

Оба чагырсалар, йитирйән өзүм.
Диййәрин алжырап: «Барарын хөкман.»
Соң чилимми отлап, юмьрын гөзүм.
Чозяр ёк пикирлер үстүмө бакан.

...Ине, тәмиз гейниц, барарсың бәрден.
Танышдыр адамлар, тезилен ерлер.
(«Ери, язмак кәрин тапдың сен нирден?
Нәме диеркәлер? Нәме диерлер?»)

Хана, хол тапдалда бир йигит отыр,
Шондан горкуц, өзүм алып билемок.
Төрде чай сүзүшип гожалар ятыр,
Олар хакында-ха гүррүңимем ёк.

Ине, бирден обаң гарры, жахылы
Сөхбет турар газет, гошгы барада.
«Хов, Эзизиң оглы, гошгың нәхили?»,
Еңиллит-ә ёкды бизиң обада.

Аграслык сүйдүни илки эменде,
Сен эмипдиң пәк сүйдүни хак сөзүн.
Оглум, оңарсаң-а илки чененме,
Ченендичми, бош гечмесин окларын».

Диңләп, ере тирмән отырсың зордан.
Вах, басымырак ярылмазам гара ер.
(«Ери, язмак кәрин тапдың сен нирден?
Нәме диеркәлер? Нәме диерлер?!»)

Ери, хол агзындан сүйт ысы аңкап
Дуран гараголам гырпып гөзлерин,
Диер: «Гошгы язмак болупдыр аңсат.
Шейле гоштулар-а менем язарын.

Булаң гөтерйәни дүйәниң дерди,
Мелул болуп йөрлер гүллең ысына».
Вах, бир өзи болса гапам диердим.
Мең башыма оңкы нәме дийсене!

...Оба чагырсалар, гидейин нәдип?!
Мен мисли сөвешден эйменйән солдат.
Ыза ики әдип, өңе бир әдип,
Ахыр ёла дүйән йүзүми саллап.

Өз-өзүми иймән сакланян зордан,
Хакыдамда болса шол эйменч сөзлер:
— Ери, язмак кәрин тапдың сен нирден?
Нәме диеркалер? Нәме диерлер?

СЕРГИДЕ

Бу гүнүмнң бары сергиде гечди.
Залда дөхөдемләп йөрйәр гарры, яш.
Ол не палта, не бир оңлы чекичди,
Не-де дагда ятан йөнекей бир даш.

Оны алып бейик дагларымыздан,
Тимарлан болупдыр гөдекси эллер.
Оны бизиң ата-бабалармыздан
Сергимизе алып гелипдир йыллар.

Йигриминжи асыр ишин гетирип,
Гойжагыны билен болса бу ерде,
Бейик усса, белки, гүнүн өтүрп,
Дашы хас тимарлап, галарды дерде!

БӘШИМ НУРАЛЫ

Сөййән Бәшим Нуралының ишлерин.

Сөййән садалыгын.

Йөнекейлигин.

Ине, сәхра гызларының дөшлери

Ярып баряр гүл кетени көйнегин.

Ине, чопан гошы:

Ине-де багшы

Йүзүн гөге тутуп, зовладып отыр.

Тамдырда нан бишйәр ягшыдан ягшы,

Гапдалда ак көпек меймирәп ятыр.

Гөзе дүрби дакып эдиберин сын:

Адамлаң йүзлери,

Тамдырдакы от,

Шейле бир, шейле бир йүреге якын,

Нәдип айтжагыңам билип боланок.

Йөне сөйүп, отшап дуры асманы

Биз билен бир юрта алып йөркә дем,

Барка арамызда чын Пиросмани

Бу затлары дуймандык биз сәхелем.

Гайта хондан бәри акыллысырап,

Онуң тәсинлигне гүлйәрдик чала.

Ол болса элмыдам от дей сычырап

Гүмра болуп йөрди өз иши биле.

Йыллар гечип баряр

улгам-да-

улгам.

Өрән тәсин сечип эжиздир мерди.

Бу кесел адама өнден ёлуган:

Дирикә адама дүшмезлик дерди.

Адам яшап, янып берилен йыллар,
Өченсоң шөхлеси етйәрми бизе?
Эйсем, субут этмелими генилер,
Генилигин бир-тәк өлүми биле?!

МУКАМЛАР БАШЫ

(Мыллы аганың рөвшен-
ядыгәрлигине)

Ахыр,

инрик гараланда,

ягыш ягмасын гойды.

Гиже өрән мылайымды.

Түмлүк дийсең гоюды.

Ай-гүни долуп дүшүпдир япраклары

шахалаң.

Гиже — шәхер гижесиди, ол дуршуна

шагалаң.

Ол дуршуна дурмуш билен гайнаярды —

жошярды.

Нәче йылдыз догярды.

Нәче йылдыз яшярды.

Бири шыгыр дүзйәрди,

Ене бири — хош мукам.

Гөриплер өзүн иййәрди. «Мен бошмукам?

Бошмукам?»

Ине шейле гөзел гиже

гезим эдейин бирдем

Дийип, көчә чыкыпдым.

Барярын.

Ине бирден,

Бирден.

нирден —

билемок, жадымы я дүйшмикән,

Яңланды бирбада пессай,

соңра батлы хош мукам.

Саз кә бейнә урярды,

Кә йүреге энйәрди.

Пырагыны яда саян парасатлы хең барды.

Бетховениң хыжувыны синдирипдир хене

ол.

Эмма мең деррев танадым — бу диңе ол,
диңе ол!

Дутарың хер пердеси дийди

мисли бир сакы:

«Адамлар, дурмуш гөзелдир!

Яшайыш — бакы!»

Энтең оңат дуйгы билең,

пайхас билең бирбада,

Бет пыгыллар,

хапа ишлер яшайарка дүнйәде,

Шу саз билең гетирерин эрбетлиги амана,

Шу саз билең ынаарын

Адамлара, Замана.

Өзүмиң эжиз дамарым шу саз билең үзерин,

Өзүми тар эдип мыдам

менең шу саз дүзерин.

Гой, кафеде кофе ичип,

жаза уйсун янралар,

Эмма шу саз менең

рухумда өмрүм бойы яңланар.

Гой, дурмуш маңа кын гүнлер,

агыр ёллар эчилсин.

Дурмушы кынлыгы үчин долы ыкпар эдерин.

Гүнлең бири

бир адама шу саз болуп көмек берсем,

Мыллы агаң бейиклигиң бир басганчак

бейгелдерин.

ТАЛАНТЛАР

Хер ким өз угруна талантдыр,
талант!

Бу дүнъеде талантлары гөзледим.
Әхли яланчыдан эдйәрин талап —
Гой, олар талантлы ялан сөзлесин.

Балерина сахна чыкып, галдырап,
Өлйән гув өмрүни аякланында.
Мен оңа диййәрин талант сен,
талант!

Гүллер битсин нәзик... аякларыңа.

Талантлы дәржеләң ерин гурсагын,
Талантлы гөтерлиң Венера тарап.
Эгер эрбетлите хыял гурсаңыз,
Билиң, шоң үчинем гереkdir талант

Талантлы юмурың бетпыгыллары,
Гой, олар мүдими күл-оврам болсун.
Эгер шахыр гелсе, оң шыгырлары
Эдил бахар ялы талантлы гелсин.

Көплер көпри гуруп өзүн танатдыр.
Көплер көпри юмруп өзүн танатдыр.
Бириси гурияны үчин талантдыр.
Бир юмурияны үчин талантдыр.

Талантлы ят бекләң гөренлернәизи
Шейтсең бир дәл, он гөзъетим
ашарсын.

Талант билен сөйүң гөзеллермизи —
Гой, оларың багтдан гөзи яшарсын!

Сен өйдеми, ха ашяңмы белентден,
Унудайма — талант белент талапдыр.
Хакыкы талантмы? Хапа талантмы?
Ине, шуны билмек бейик талантдыр.

НЭРАЗЫЛЫК

Яз!

Келлән телеграф сүтүни болуп
гүңлесин,

язмакдан гурасын голун.

Агшам язан оңат сетирлерннзден
Сәхерлер оянып нэразы болун.

Сизин калбыңызы дуршуна гаплан
Газаплы казы дей нэразылыклан
Басырман үстүни,
Диңләң олары.

Оңат пыглы үчин райыны йыкман.

Нэразылык — өрән оңат дуйгудыр.
Йөне бу дуйгыны газанмак кындыр.
Ол — улы шахырың бөврүнде ханжар,
Әжизлериң ханжарының гыныдыр.

Яз!

Язмакдан яңа гурасын голун.

Гиҗәң көпи гечип, галыпдыр азы,

Сен өзүңден нәче нэразы болсаң,

Ил сенден шонча-да разыдыр, разы.

ЖЕДЕЛЛЕР

Ханы гечен гүнлең гызгын жедели,
Гечен гүнлең гызгын хыжувы ханы?
Нечүн бейле болды? — аян эдели.
Эййәмден өчәймек ир дәлми, Халыл?

Сувсуз дегирмендир — жеделсиз
шахыр.

Бөврүң диңләп шахыр болаймаклык
кын.

Биз гижелер гошгы язардык ахыр,
Эрте биз сөз үсте сөгүшмек үчин.

Гой, «шахырлаң гүни женжелдир —
дава» —

Дийип, додак чөврүберсин гедемлер.
Бизи шахыр эден жеделлер дәлми?
Халыл, бизи шахыр эден жеделлер!

Егса, нәмүчиндир, сансыз алада,
Сансыз хысырдылар ичинде хәли.
Гошгы галяр эдил орта арада,
Он бәшинжи дережели зат ялы.

Дүздечилик нирде, дурмуш ниреде,
Шейдип гүн тертипли өйдечи боляс.
Үмсүмлик гөзлейәс дивар арада,
Гошулармыз чыкан газети аляс.

Шейдип өтйәр өмрүмизин дурнасы,
Яңландырып чүйше ялы беленди.
Жеделден даш өйдечинин дурмушы,
Гошгымызы соватмаклык билендир.

Энтек яшамалы биз яна-яна,
Энтек беденлер тер, бейинлер-де тер.
Жеделде сөвешсек, алмарыс яра,—
Диңе гошгымызың ярасы битер.

ШАХЫР ДОСТЛАРЫМА

Язяс.

Чап эдилйэс.

Өвүлйэс. Кәте

Дөвүлйэс танкыдың таягы биле.

Көчелере сейле чыксак, гелин-гыз

«Шахыр» дийип бармак чоммалдыр бизе.

Гулага хош якяр өвгүли сөзлөр,

Онсоң шолар билен йылынып йөрүс.

Эгер өвги билен етилийән болса,

Биз бейигем борус, гени-де борус.

Шу гүн чыкан ойнам гошгымыз биле

Ил ичинде гезип йөрүс ядаман.

Не гусса бар шахыр йүреклермизде,

Не артык борч дуйяс бейик адама.

Гөни бакяс адамларын йүзүне,

Өзүмизин кемчилигимиз дуямзок.

Гезип йөрүс.

Эмма голтугымызда

«Юваш Донумыз» ёк,

«Демонымыз» ёк.

Яшам болсак, боюн алсак айып дәл:

Шу яшларда эл бош болса болдугмыз.

Йигрим бәшде голтугымыз бош болса,

Элли бәшде доллармыка голтугмыз?

Эллиң хүнәридир — вагтын өлчеги,

Мүмкин болса шуны яда салмалы.

Гожалыгын «Дирилиши» боляндыр,

Йшлыгымызың өз «Демоны» болмалы.

АДАМ ХАСРАТЫ

Адам хасратыны өзүндө жемлән
Шейле агыр сөзлөр, әпет сөзлөр бар.
Олары иң гүйчли гөтерижи кран
Ерден галдырмага әжизлик әдйәр.

Адам хасратыны өзүндө жемлән
Шейле агыр сөзлөр, әпет сөзлөр бар.
Поэзия өз еңил демини үфлән
Махалы, шол сөзлөр елек дей гайяр.

ЕКЕ СЕТИР

Бүтин өмрүң язып гиже ве гүндиз,
Гөзүң юммаздан өң галып тирсегне:
«Херхал булут болуп ягман гечмедим.
Дамар бир сетирим дүңйәң гурсагна»

Диерсин-де гөзлериңи юмарсын,
Сенде ахмыр болмаз, өкүнжем болмаз.
Ягты дүңйә гоян бирже сетирин
Берси сүтемини хич кимсе билмез.

Дине мүнләп сетир окалан гүндиз
Хем гижелен ягты чырагы билер.
Саады, Гомер билер, Рудаки, Пушкин,
Толстой, Лермонтов, Пырагы билер.

Йөне мүнләп сетирлери күлтерләп,
Бирини гоймазлык — көймекдир, көймек.
Бу дүңйәде иң эшретли сүтемдир
Миллион сетир окап, бир сетир гоймак.

1841-нжи ИЫЛ,
ЛЕРМОНТОВ ДУЭЛИҢ ӨҢ ЯНЫНДА

Сен нирде, Россия!
Тур, аяга гал!
Әхли леллимлигиң зынжырыны гыр.
Инди сениң хич вагт догмажак оглуң,
Дур ажал окуның өңүнде хәзир.

Үч дәл,
Секиз ат гош чаман пайтунна,
Бол чалтрак, ховп астында ашығың.
Инди гел-гел; өлен йүреги билен
Ашык сөймелими гарлы Машугын.

Рехмиң гелсин перзендиңе, Россия,
Онуң мурты яңжа табады ахыр.
Ол сениң намысың, выжданың үчин,
Душманларңы бурча габады ахыр.

Етиш сен, әрлериң бейик үлкеси,
Әхли Пугачёвың, Разиниң билен.
Как сен декабристлең мазар гапысын
Сенат мейданына чыксынлар олар.

Бенкендорф дәл-де,
Пушкинлер биле
Адат болды Россияны сорамак.
Йөне нечүн етишенок, Россия?
Кын дүшйәрми шахырыңы горамак?!

Йүрегинден чыкан ялкымлы сөзлең
Зарбындан титреді патышаң тагты.
Ненең гыммат дүшди
Бүтин Европан
Сениң кувватыңа ынанжак вагты.

Ине, ине кавалергард Мартынов
Гысып баряр пистолетин гулагын.
Нышанасы дине Лермонтовам дэл,
Нышанасы сең яралы йүрегин.

Ёк, өнрэк гундуз гарын үстүнде
Дантесем Пушкини атманды дине,
Ол Пушкинин чеп гурсагна бакярка,—
Сениң чеп гурсагна бакярды сиңе.

Ине бу гүн ак Машугын өңүнде
Ене ченәп дурлар чеп гурсагна ок.
Сен нәмүчин етишеңок, Россия?
Кын дүшйәрми шахырларны горамак?

ДАНТЕС

Хава,
Дантес бакы яшар дүнийәде,
Энтеке яшайрка Пушкиниң ады.
Өвренерлер онуң тержимехалын,
Өчмез йүреклерде ахмырың оды.

Гөзи дүшсе
Итиң гөзи агарар,
Онуң ыкбалына,
Онуң халына.
Бакы сүргүн этди Дантеси Пушкин
Йигренжиң мүдими совук илине.

Шейлерәкдир генилеринң перманы,—
Олар шум адамы ёк гүне салар.
Булам бир сапакдыр Пушкинден бизе:
Дантеслер өленок.
Яшайр олар!

МУСА ЖЕЛИЛЕ

Эгер өңде-сонда

хақыкы шахыр

ким? — дийселер, адың тутардым велин,

Сен шейле йөнекей

Хем кичигөвүн,—

Билйән, өвгим саңа ярамаз, Желил.

Хер нәме-де болса,

сени сораглап,

Йүрегим күкрегме урды мүн гезек.

Желил,

Бу хак сөзүм,—

сен бейик адам,

Маңа сениң билең гүрлешмек герек.

Ине, әхли жүбим гошгудан долы,

Алып гелдим барын сениң судуңа.

Оңат билйән,

йылылык аз оларда.

Чүнки мен ялмадым янан одуңа.

Гой, ол шу гүн болсун, я болсун эрте,

Эгер ил гөвнүңе якмаса шыгыр,

Менде

Сени бейик эден дуйгынын

Мүңден бир бөлегниң болмадыгыдыр.

Сениң бейиклигин себәби нәме?

Нечүн ажал сенден гелипдир әжиз?

Чүнки сен дине бир, гошгулар язман,

Язылан гошгыны горадың, Желил!

Эгер дүңйәң бар шахыры жем болса,

Сарсырды сеслери үмүлмез Ери.

Иәне ичлеринде Ажалың гөзне
Бакып, гошгы язжак кәнмикә бери?!

Маңа
Сениң билен гүрлешмек герек.
Дөкмек герек
йүрегимниң посуны.

Шахырлар
биреййәм роваят борды,
Сениң кимин горан болса постуны.

Йүрек еке затдан теселли тапяр:
Эгер сен рухумда яшасаң,
Хергиз
Сең гечен ёлуңы, пикире батман,
Гысгалтман гечмәге тайын мен, Желил.

Эгер мүмкин болса,
Ярып күкрегми,
Йүрегми гурсаңа салардым бада.
Чүнки,
Язмак үчин ики адам хаклы
болса, биринжиси сенсиң дүньәде...

ШАХЫРА ХАТ

Керим Гурбаннепесова багышлярын.

Махал-махал душамызда икичэк,
Диердик акыллы гүрлемә дерек:
«Шу гүнлер хат язышыбам билемзок,
Хат язышмак үчин дашлашмак герек».

Ине, икимизин диенмиз гелди,
Мен обада. Сенем галдың шәхерде.
Обаның дурмушы өзүңе белли,
Хоразлаң сесине өрйәң сәхерде.

Ир өрдүм диййәрсин сен илкибада,
Эмма гапа чыксаң, шо бада дуйяң,—
Гарры мамаң дүшүп йөрендир ода,
Сыгырам сагандыр, сүйдүнем тайяр.

Ек, мен бирден япышмадым галама,
Егса, саңа сөзүм кәнди диере.
Бир вагткы белент-белент галалар
Ягыш-ягмыр билен сиңипдир ере.

Обаң тебигатам адамсы дейин,
Асуда, парахат, әвмезек өрән.
(Гелнежем билмесин, бир зат диейин:
Эдалы гызлар бар — элхедер аман!)

Бәрде кич-ә ини, улы-да ага,
Дайхан ғылыгының мәхири ыссы.
Учгурыны даңып билмейән чага,
Сүмүгини чекип диййәр: «Дласти!»

Хыдыр атаң гөзи дүшен сәхрада,
Мыхманлыга чагырылып барланок.

Бу ерде адамлар шейле бир сада,—
Бу ерде кән йүз гөрүлип дурланок.

Бирденкә дуйярсын йүрегин билен,
Унудып сылагы, хормат, шөхрады,
Шәхер көчесинде гезип йөркән сен,
Йитирйәр экениң улы бир зады —

Олам йөнекейлик — унудяр сени,
Унудяр иң зерур, терек еринде.
Сөзлермиз элмыдам белент экени,
Оларың йөнекей дөвүрлеринде.

Бу шыгыр сунгаты, мәлимдир саңа,
Сырат көпрүси дек хатарлы ёлдур.
Сачым агармандыр хесретден яңа,
Багтдан яңа-да агаран дәлдир.

Ак кагыз йүзүни, топрак дей сүрсен,
Соңра тохум сепсең, гөгәри ялы.
Хем обада, хемем шәхерде йөрсен,
Ики агаң хызматчысы мысалы!

Билбил багы сөййәр, баг ери сөййәр.
Мең дийжегим велин, ынан, тобам дәл.
Вах, ене йүрегим шәхер күйсейәр,
Ёгса, мен яшардым эзиз обамда. —

Яшардым шәхеринң шовхунын ташлап,
Гызлаң ләлесиниң сесъетиминде,
Асфальта беримсиз дүзүнден башлап,
Онуң Гүне якин гөзъетиминде.

Асманың дүйбүниң болмайшы ялы,
Серхет ёк, мензил ёк адам мейлине.

Шәхерден гачмак дәл мениң хыялым,
Хыялым элмыдам йөнекейлиге.

Шыгыр язсаң, саралыплар солмаса,
Мыдам топрак билен дем алса йүрек.
Ягшылык эдилсе — муззы болмаса,—
Шундан оңат дурмуш нәмәме гөрөк.

...Үмсүмлик ядадяр боланда аша,
Шонда иш эденден бетеррәк арян.
Хәзирликче, саг бол. Саглыкда яша!
Сәхерде хоразлаң сесине өрйән

Г. Ә.

ОМАР ХАЙЯМА

I

Эй, сен Омар Хайям, эй, бейик лукман,
Нечүн бейле боляр, эйле сен аян.
Саңа шерап ичип меңзәп билмедим,
Хасам меңземедим ал шерап ичмән.

II

Хайыр ишин зары, шер ишин зары,
Уруш, парахатлык, ун билен дәри,
Сыгып отыр сениң өмүр депдерне,
Хайран галаймалы, шуларың бары?

III

Асманда ялдырап доганда үлкөр,
Шерап дей ал өвсүп даң башын силкөр.
Шонда шәгиртлериң шол ал шерапдан
Бир кәсе ичер-де еринден галкар!

ОМАР ХАЙЯМ

Эртекими, роваятмы билемок,
Бир ваканы гүррүң бержек, яранлар.
Кемине, Новайы, Фердовси, Хайям
Неширятың кассасына баранлар.

«Шыгрымызың музды нәчерәк борка?
Көпүрәк болайса, этмезди зыян.»
Генилер өз яндан ичин гепледен,
Гуранмышын херси бир сүйжи хыял.

Ялнышмандыр чокга сакгал Фердовси,
Алан гонорары гечипдир чакдан.
Гожа гоша торбасыны долдуран,
Хайяма гөз гыпып, гызыл йүзлүкден.

Бары-ёгы үч рубагы чап эден,
Хайям нәче аларкам дийп чаклаяр.
Ахыр пулун алып шайланяр ёла.
Ёллар болса мейханада сакланяр.

Мейхана гызыпдыр тамдыр мысалы,
Чекипдир өзүне адам әхлини.
Ерден, сувдан, гүнден дөрән шерапдан
Хайям гандырыпдыр тешие мәхрини.

Ал шерапдан берхиз тутяр Фердовси.
Бир түменем карз бермеди пахыр.
«Зыяны ёк, мен шейле бир язарын,
Менем шахыр ахыр, уллакан шахыр.

Ене васп эдерин гызыл шерабы,
Китаба саларын улы дөврүми.
Онсоңам бир оңа середип гөрүн,
«Шанама» үч эссе болар гөврүми».

Соңкы кәсә етмән галан пулуны
Жүбә салып Хайям гайдан өйүнә.
Хем язып башлапдыр, язып башлапдыр,
Шөхрат айдып ериң гызыл мейине.

Даң сазына ченли языпдыр Хайям,
Даңам саз беренде батыпдыр ука.
Бирхаюкдан туруп окан язанны
Хем диен: «Эй худай, нәм болдугыка?»

Узын гиже язан йүзлерче бендин
Хайям терслин-оңлын эденден соң сын,
Нәче көпелтжегем болса пашмандыр,
Дөрт сетир тапанмыш рубагы үчин.

(Гызларым Язгүл билен Арзыгүле)

Ики гызым ики ерден
 Гойяр мени улы дерде.
 Стол, кагыз, галам, чайым
 Барысы биреййем тайын,
 Гошгы баряр, йөне ызын
 Яздыранок ики тызым.
 Мең гапымы бири ачяр,
 Бейлекиси япып гачяр.
 Бакман язян затларыма,
 Оюн дүшйэр ятларына.
 Газаба мүнйән-де, ине,
 Дүшйэрин мен өкжелерне.
 Гачяр, гачяр, гачяр олар.
 Гүлйэр, бөкйэр, гөчйэр олар,
 Диййэрин: «Депәме чыкман,
 Соң геләйиң, ичим якман!»
 Эмма ене сес эшдилйэр,
 Мылайымың мылайымы:
 «Кака инди геләйинми?»
 «Кака инди геләйинми?»
 Ғыгырян: «Гулагңыз керми,
 Бар ишим болды бидерек!»
 ...Менденем бир шахыр бормы?
 Хәзир гошгы нәмә герек.

МАГТЫМГУЛЫ

*Баш йылда бир китап эден ишимиз,
Гызылбашлар гелип вейран эйледди.*

Этрек этрапына чозан душманың
Ичинден тапылып акыллы нөкер,
Шахырың бәш йылда язан диваның
Йүзбашыдан гизлән болайса эгер,

Эгер олжа онуп, доланып өе,
Нөкер хат ёллайса күлли түркмене:
«Мен, адамлар, тәсин китаба эе.
Әкидин дөзсеңиз шунча кырк мүңе...»

Шонда кырк мүң инер кербени дөрәп,
Илери тарапа өвирди йүзүн.
Кырк мүң гыр ат учгун кимин сычырап,
Сарсдырды Тураның ал-элван дүзүн.

Жейхун билен Бахры-Хазар арасы,
Әхли байлыгыны кырк мүңе жемләп,
Шол оңат нөкериң диен парасын
Ишигний өңүне дөкерди эмләк.

Дерегне бай борды кырк эссе бетер,
Гүйжүнден кырк эссе гачарды бетпәл.
Түркмен хич душмандан этмезди хедер.
Хырчыны дишләрди ахмырлы Феттах.

Онсоң ерден галкып әхли Чингиз хан,
Сүрүберсин түркмен үсте ордасын,
Шейле бир оюны гөрерди душман,—
Чингиз хан нирдесин!
Орда нирдесин!

ПИКИР ДЕРЯСЫНДА АКЫЛ ГӘМИСИ...

I

Шейле болмалыды,
Шейле-де болды:
Энчеме йыл өркленип меркезе,
Ахырсоңы үстүн чыкып өзүмден,
Гелдим шол арзылы сениң Геркезе.

Шол улы шәхериң дымык гижеси
Окамда шыгрыңы даң сазына чен,
Багышла, Пырагы, билйән дийсе-де,
Шәгирт халыпасын билмейән экен.

Сениң өмрүң, сениң дөврүң барада
Мәти Көсәевиң билдини чекен
Шәгирдиң иң белент баха алса-да,
Бейик халыпасын билмейән экен.

Соң, дурмушың улы-улы ёлунда
Азашып, гижелер гызыл от якан,
Ичинден от гечен хем совук гечен
Шәгирт халыпасын билмейән экен.

Бу гүн шаглавуклаң элемгошары,
Даш ичинде ёл йитирен булаklar,
Дөшлерде нур сачян элван гүляка,
Зер гаш билезикли бабырбилеклер,

Айың дүшйән ери тәсин Айдере,
Дат дашлары, хат-да дагың шемалы,
Сениң хер сетирне, хер бир бендиңе
Бир бакы дикилен хейкел мысалы.

Бар гечен гүнүми бермен бу гүне,
Чунки шу гүн хер сетирин, хер бендин,
Ыкбалың, бегенжиң, гынанжың, сөйгиң,
Умуман, сең өзүң хас якын болдун.

Бу тәсин дагларың, тәсин гөрнүшин
Дуйгудыр аңында суратын чекен,
Пырагы, сең ялы мердана әрде
Шахыр болмазлыга чәре ёк экен.

II

Гел, отурып дүнъе хакда сөzlәли,
Якын әдип ара дүшен ырагы.
Растым айтсам жеделлешмек мейлим ёк,
Мен нире, сен нире, эзиз Пырагы!?

Дөвүр элмыдама үйтгәр-де дурар,
Бу гүн дүйне гидер. Дүйнүн хич гелмез.
Еке бир хак достуң битирен иши
Мүнде бир ёлдашың голундан гелмез.

Сениң дөврүң, өзүң билиён, агырды.
Эмма шейле бөлешдилер бу дерди:
Кичи йүрек онуң кичи бөлегин,
Улы йүрек улусыны гөтерди.

Намарт гүлйәр мерт кишиниң халына
Дүнъеде шер ишин боланы үчин,
Әжиз йүрек билен яшаса болар,
Улы йүрек билен яшамак не кын.

Ягшылык, яманлык элмыдам бирдир,
Кимсе хайрың зары, ким шерин зары,

Бу гүн яманлыгың боланы үчин,
Етйәр адам баша бәш батман дәри.

Хер адам башына баш батман өлүм?!
Хер адам башына бәш батман дәри?!
Бир баша бир өлүм етерлик бизе,
Бир баша бәш батман?
Артыграк дәлми?

Адам әхли сөйүп, уршуп, йигренип,
Гөр-бак,
 нәче йүз мүн мензиллер гечди.
Әхли дөвүрлерин хайыр, шер иши
Маңзы,
Аслы,
Дуркы билен меңзешдир.

Дүнъеде шер ишин боланы үчин,
Әхли дөвүрлерин гений несили,
Янып яшайрлар ахыр ичмәге
Сальерин авулы пыяласыны.

Адамың зехини бейик боланда,
Бахыллар үстүне лабырын атар.
Йөне акылларың ғалан гүни,
Хатда шол миллетем башыны тутар.

Кимсе чыкар узак-узак ёллара,
Шатлык бушлап, гапылары какмага,
Кимсе чыкар шол бушлукчың өнүнден
Онүң тигирине таяк сокмага.

Шейдип, чүйрүк мердивана чыкарлар,
Көңүллерин бир пасылжык шат әдип,
Хан-беглер,

Шазада,
Шалар өлйәрлер.
Халк аглаяр шахырыны ят эдип.

Чүнки хак шахырлар илиң намысы,
Агысына аглап, гүлсе гүлйәрлер.
Ил-гүнүн хасратын йүрегне чекип,
Сонра йүрек агырысындан өлйәрлер.

III

Бегенжегнем, гынанжагнам билеңок.
Гөк чайың башында айдып ёмаклар,
Эрте оны гошга салып гетирйән
Жуда көпелипдир шахырсумаклар.

Гынанярсың сениң бейик кәриңи
Яңкы тетеллилең харланы үчин,
Бираз бегенйәрсин: «Эй, гараз, нәме,
Олардан окыж-а чыкмагы мүмкин...»

Олар элмыдама яшар йөрерлер,
Булап овнук адамларың хыялын.
Хачан? Хачан йитер шахырсумаклар
Мамонтлаң дүнйәден йитиши ялы.

Асманың безеги, ганаты—биргүт.
Дагларың безеги пелендир-ширдир.
Шахыр болмаз улус-или гүймәнлер.
Адамлары өзгердйәнлер шахырдыр.

....Дири болан болсаң, язардың эсер,
Унутмазды неширятьң планы.
Арза берип, болардыңам СССР
Языжылар союзының члени.

Йыгнаклара, маслахата барардын,
Дилеварлар бардыр өкдеден өкде,
Ишлерин окарлар: «Бейик шахырын
Шыгырында терс отур хем нокат хакда».

Сен йылгырсын, бираз дере батарсын,
Чүмерсин бир хили дүшнүксиз дуйга,
Херхал, Магтымгулы терсотурлардан,
Чызыкдан, нокатдан бираз бейиг-э...

Йыгнаклар биринде газаба мүнүп,
Кәрдешини ерсиз урян бир бикәр
Өе гелип, чагаларна (эй аман!)
Бикәр хакда язан гошгыңы окар.

Онуң мүйни ёкдур. Гара чыныдыр,—
Өзүниң песлигне, галплыгна бакман
Песлик, Галплык хакда гошгуларындан
Ыхлас биле мысал гетирер хөкман.

Хер дөврүн өз дессуры, дәби бар,
Йөне махал-махал ченден чыкып хас,
Бизиң өзүмизи гөзеллешдирйән
Тебигатың гөзеллигни унудяс.

Сениң васп этдигиң гөзел бедевлер
Бу гүн ятакларда чекйәрлер зары.
...Оба хожалыкта әхмиети ёк,
Нәмемиш, гарнында ёкмуш моторы.

Олар болса гоч йигиди гөтерип,
Шемала, боз сәхра, айлага сары,
Гөзеллере сары гитмек ислейәр,
Бүргүтлең асмана галшы мысалы.

Ылым баряр йылдызларын деңине,
Шәхерлерем ая башын бағлаяр.
Йөне ерден, гүлден дөрән адамзат
Сәхра барып, гүли огшап, ағлаяр...

Аэропорты билен гүңлесин шәхер,
Аэропортам өз сесине гувансын!
Йөне тебигылык, садалык мыдам
Адамының онки сүңңүнде галсын.

...Кә сада адамлар жеделлешйәрлер
«Шыгрының муздуны бермесен эгер,
Хер йүз он мүң адамының башына
Бир шахыр етер я етмезди мегер.»

Садалыгы биле догры бу пикир
Чүнки иш тапмаса пенсия чыкан,
Өз узак өмрүнің йыл язгысыны
Гызыллап иберйәр редакция бакан.

Ханы онсоң дур бакалы өңүнде,
Гоштың говшак дийип язарсын жогап.
Жогаба жогап гер: «Нәхили бейле...
Чыным билен яздым, мең йүрегим сап!»

Ве шуна мензешлер, ене ш. м.-лер...
Эмма шыгрыетде саплыкдан башга,
Тебигат башга бир гудрат бермели,
Билбил богазыны берши дей багша.

IV

Инрик чөкди Айдерәнің үстүне,
Даг башында от алыпдыр булутлар.
Сениң гөзүң, демің дүшен жүлгелер,
Бахар мейлисінде серхош болупдыр.

Махал-махал узын гиже дүмтүнип,
Ахыр етенимде халасгэр дана.
Эй, Пырагы, саңа сораг берйэрин:
«Сенден дашлашянмы? Барянмы сана!»

Геп бу ерде рифма, богунда-да дэл,
(Егса, дүйн йүрегин, бейнисин эзип,
Тэзе-тэзе рифма гөзлэн-де болса,
Бу гүн садаң гөзлегинде Эзизов).

Геп сүйжи овазда, акымда-да дэл,
Хер ким довам эдйэр сайлан ёлуны.
Ёк, башга улурак бир меселе бар,
Сөййәнми
сөйшүң дек түркмен илини?

Онуң яйлаг бүрән сәхраларыны,
Дагларында жеренлериң баласын?
Гиевчилемәге хачан гер дийип,
Чувалгызлаң какян сүйжи ләлесин?

Исгендерин дүйшүне-де гирмедик
Ичи берекетли биналарыны?
Бир ажап сөзлемиң йүзленмеси дек
Ховалы-ховалы минараларны?

Язгар мени, шу затлары сөймесем,
Сөймедигим — харладыгым кәриңи.
Өз илини сөйүп билмедик киши
Сөе билмез материклең барыны,

V

Энәни сөймедик юрдуны сөймез,
Юрдуны сөймедик жаханы сөймез,
Жаханы сөймедик өзүни сөймез.

ГҮНДОГАР ШЫГЫРЫ

Яш шахада яшыл шемал шувлады.
Ачып гитди пынтыкларың агзыны.
Йүзүн гөге тутуп шагал увлады,
Гөйә Ая айдыан ялы арзыны.

Ай шөхлеси дүшүп канал үстүнө
Он йүзүнде тылла халы докады.
Гыз Азияң асманының астында
Гүндогар шахырның шыгрын окады.

Шу асман астында, шу Ай ышгында
Шол гадым заманда дүзүлен дессан,
Йүз тапман шаларың алтын көшгүнде
Уграпды гарыплан көңлүнө бакан.

Хич бир зат көне дәл көне дүңйәде,
Эгер болса улы илиң ыхласы.
Көне—тәзәң ундулмасы шобада,
Тәзе диймек—гадымларың мирасы.

Шоң үчинем эгер дурса шу асман
Шу ай шөхле сачып дурса хер хачан,
Даң йылдызы кимин догуп хер даңдан,
Гүндогар шыгыры дүңйә нур сачар.

Биз гечерис. Бизден сонам гелинер
Шонда гыз йүз тутуп асмана бакан,
Бакылыга өйкүнилип язылан
Гүндогарың ажап шыгрыны окар!

ЯЗЫЛМАДЫК ШЫГЫРЛАР

Кәте овнук аладалар гуршаяр,
Кәте бош сөхбетде гөзи гүлдүрйәс,
Шонда, өзүмизем билмән, йүрекде
Язылмалы шыгырлары өлдүрйәс.

Жезасы бар бу эдилйән гүнәлен,
Ол бу гүн дәл, бирәз сонра билдирер.
Бизи, өнде-сонда, йүрекден дөмүп,
Язылмадык шыгырлармыз өлдүрер.